

శ్రీ భద్రాచల క్షేత్ర చరిత్ర

రచయిత :

శ్రీ కొంకపల్లి రామచంద్రరావు

1957 ఫిబ్రవరి

విశ్వసాహిత్యమాల-రాజమండ్రి

Sri Bhadrachala Kshetra Charitra,

By : Kondapalli Rūmachandra Rao,

Published by: VISWA SAHITYAMALA, RAJAHMUNDRY

భారతీ ప్రెస్, రాజమండ్రి.

ప్రథమ ముద్రణ,

కాపీలు - 1000.

Rs. 1/8

Dr. Burgula Rama Krishnadas,
GOVERNOR OF KERALA.

RAJ BHAVAN,
TRIVANDRUM.
1-1-1957.

అశీస్సు

“శ్రీ భద్రాచల త్పేత చరిత్రము” యొక్క ప్రతిని శ్మత
జ్ఞతతో నందుకొంటిని. ఉద్యోగరీత్యా భద్రాద్రి రాముని
సేవ చేయుచున్న మీరు భక్తిపూర్వకముగా త్పేత మాహా
త్మ్యమును రచించి ఆంధ్రలోకమున కందజేయుట మిక్కిలి
ప్రశంసార్హము. ఆంధ్రపత్రికలో ప్రకటింపబడినప్పుడు చదివి
తిని. వానిని పుస్తక రూపముగా ప్రచురించుట సమంజసమే
కాక అత్యవసరము. అట్టి కార్యమును పూర్తిచేసిన మీకు
నా అభివందనములు. ఆంధ్రదేశము రామభక్తికి ఆలవాలము.
కావున మీ గ్రంథ మాంధ్రావనియొక్క ఉదరమును పొందు
నని విశ్వసించుచున్నాను.

రాజభవన్,
తిరువేడం,
1-1-1957.

ఇట్లు,
బూర్గుల రామకృష్ణారావు,
కేరళ గవర్నరు.

తొలి పలుకు

భద్రాచల క్షేత్రమును గురించి, శ్రీ సీతారామచంద్రుల మహాత్యమును గురించి, భక్తిశ్రద్ధలతో హృద్యముగా రమ్యమైన భాషలో, రచించిన శ్రీ కొండపల్లి రామచంద్ర రావుగారిని నే నంతయో ప్రశంసించుచున్నాను. ఈ గ్రంథమును తొలుత ఆంధ్ర మహాజనులకు అందజేసిన శ్రీ ఆంధ్ర పత్రికాధిపతులను అభినందించుచున్నాను.

భక్తిప్రపూరితమైన ఈ గ్రంథము భక్తులందరి ఆదరాభిమానములను హెచ్చుగా పొందగలదని ఆచుశించుచున్నాను.

శ్రీ రామచంద్రరావుగారికి ఆధ్యాత్మిక ప్రబోధకమైన గ్రంథములను ఇతోధికముగా రచింపగల శక్తిని ఆ శ్రీరామచంద్రమూర్తి యివ్వవలెనని ప్రార్థించుచున్నాను.

హైదరాబాద్, }
 9-1-1957. }

ఇట్లు,
 గ్రంథి వెంకట రెడ్డి,
 న్యాయకాభామంత్రి.

D. SANJIVAYYA,
MINISTER, SOCIAL WELFARE.

HYDERABAD

Dated Jan. 9, 1957.

అభిప్రాయము

శ్రీభద్రాచల క్షేత్ర చరిత్రము చదివే మహాదవకాశం నాకు గల్గినందులకు సంతోషిస్తున్నాను. రచయిత శ్రీ కొండ పల్లి రామచంద్రరావుగారు శ్రీరామభద్రుని పద సాన్నిధ్యమున నిశ్చలభక్తితో వ్రాసియున్నారు. వచన రచనకు వన్నె తెచ్చేవిధంగా యెల్లరకు దుచించేటట్టు రచించినారు. అనేక గ్రంథరాజముల పరిశీలించి విషయసేకరణయం గమితాసక్తి చూపియున్నారు. సహృదయులు, రసజ్ఞులు యీ గ్రంథమును ప్రశంసనీయమైన రచన యని మన్నించెదరని ఆశిస్తున్నాను. శ్రీ రామచంద్రరావుగారు మరికొన్ని యుత్తమ గ్రంథరచనలకు పూనుకొని ఆంధ్ర వాఙ్మయ చరిత్రయందు సుప్రసిద్ధులైన రచయితగా పేర్గాంచునిమిత్తం, నేను శ్రీ భద్రాచల రాములను ప్రార్థిస్తున్నాను.

హైదరాబాద్, }
9-1-1957. }

ఇ. పి. డి. సంజీవయ్య,
పోషుల్ కెల్ఫుశాఖ మంత్రి.



అంకితము

క. నీ కథ నీకే యుసకడ
నీ కథ అంధ్రావనీ సహృదయానేక
శ్రీకరమగుగాత ! సమి
ద్భీకర ! కరుణాపయోనిధి ! దాశరథి !






సంగ్రహం:

శ్రీ కొండపల్లి రామచంద్రరావు

ప రి చ య ము



1955 వ సంవత్సరము మార్చి నెలలో నేను సకుటుంబముగ శ్రీ భద్రాద్రిరాముని, భక్తవద్యుడగు శ్రీ రామ దాసుగారిని సేవించుటకై భద్రాచలమునకు పోయియుంటిని. శ్రీ రామచంద్రుని యొక్కయు, వారి భక్తులయొక్కయు పాదసేవ నాకు లభించినది. ఈ సందర్భమునందు మా బాల్య మిత్రులగు శ్రీ కొండపల్లి రామచంద్రరావుగారిని చిరకాలమునకు మరల కలిసికొను భాగ్యముకూడ నాకు అబ్బినది. శ్రీ రామచంద్రరావుగారు వయస్సులో పెద్దలు కాకున్నను బుద్ధిసంపదచేతను, భగవత్కార్యములయందు గల శ్రద్ధా భక్తులచేతను వృద్ధులని నాకు తోచినది. నేను భద్రాచలము నందు గడపిన కొలది దినములలో శ్రీ రామచంద్రరావుగారు అప్పటికే తాము రచించి యుంచిన భద్రాచలక్షేత్ర చరిత్రముయొక్క వ్రాతప్రతినుండి కొన్ని ఘట్టములను నాకు చదివి వినిపించిరి. అవి విని నేను చాల ఆనందించితిని. ఏతద్గ్రంథ ప్రచురణమునుగూర్చి శ్రీ రావుగారును నేనును కొంత ముచ్చటించితిమి. తరువాత ఈ పుస్తకమును ప్రకటింప వలసినదిగా నేను కొందరు మిత్రులకు మనవి చేసియుంటిని. కాని తుదకు ఈ గ్రంథమును పుస్తకరూపమున ప్రకటించు గౌరవము విశ్వసాహిత్యమాలవారికి దక్కినది. భద్రాచల

క్షేత్ర చరిత్రమును వ్రాసిన శ్రీ కొండపల్లి రామచంద్ర రావుగారికిని, ఏతత్పుస్తక ప్రకటనభారము వహించిన విశ్వ సాహిత్యమాలా సంపాదకులును, అస్మత్తోదరులు నగు శ్రీ మహీధర జగన్నాథరావుగారికిని శ్రీరామచంద్రప్రభువు దీప్తాయువును, సమస్తైశ్వర్యములను ఇచ్చి రక్షింపగలడని నాకు దృఢవిశ్వాసము కలదు.

ఈ ఉత్తమ కృతికి పరిచయము వ్రాయవలసినదిగా నన్ను శ్రీ రామచంద్రరావుగారు కోరినారు. ఈ పనికై నన్ను నియమించి రావుగారు నాకు చాల గౌరవము కల్పించినారు. వారికి కృతజ్ఞుడను. ఈ చిన్న పుస్తకమునందుగల మాహాత్మ్యము చాల పెద్దది. విషయము శ్రీరామచంద్రునికి నివాసమగు భద్రాచలక్షేత్రము. విషయప్రకటనము చేయువారు విద్యాధికులును, అంతకుమించి శ్రీరాముని యందు అపారమగు భక్తి శ్రేణులుగల శ్రీరామచంద్రరావుగారు. రామభక్తి వారికి పంశపారంపర్యముగ లభించిన ధనము. శ్రీ రావుగారి జనకులు కొండపల్లి నారాయణదాసుగారు అమితమగు విష్ణుభక్తిగలవారు. ఇట్టి రామచంద్రరావుగారు రచించిన పుస్తకములోని ప్రాశస్త్యమును ప్రశంసింప బూనుట సూర్యుని కాగడాతో చూపుట వంటిది. కాని ఈ విషయమై రెండు అంశములు మాత్రము తెల్పెదను. రావుగారు ఆంగ్లము, ఉర్దూ, సంస్కృతాంధ్రములు చక్కగా అలవరచుకొన్న బుద్ధిశాలురు. అనేక గ్రంథములను పరికిం

చినవారు. లోకానుభవమును సంపాదించినవారు. కావున వారు భద్రాచల క్షేత్రమును గూర్చిన చారిత్రక మతవిషయికాంశములను ఎంతో శ్రమపడి సంపాదించుటయేకాక, విషయములను సవిమర్శముగ విభజించి, పాఠకులకు విజ్ఞానానందములు రెండును లభించు పద్ధతీపై అంశములను వ్యక్తీకరించినారు. రామచంద్రరావుగారికి శ్రీరాముని సేవయందు గల ఉత్సాహము అపారము. ఆ ఉత్సాహమే వారి భాషకొక ఉదాత్తత, అనర్గళభోరణిని కల్పించిన వని నా నమ్మకము. భావ భాషా ప్రాశస్త్యములతో నొప్పుచున్న ఈ గ్రంథమును భక్తులును, చారిత్రకులును, స్వరాష్ట్రాభిమానముగల ఆంధ్రులందరును కూడ చదివి ఆనందింపగలరని నా దృఢ విశ్వాసము. శ్రీరాముడే మన కెల్లరకుసు ఆదర్శము. ఆయనకు జేజేలు అర్పితము.

హనుమకొండ, ఓరుగల్లు, }
31-12-1956.

ఖండవల్లి బాలేందుకేఖరం,
(ఆంగ్లోపన్యాసకుడు, ఓరుగల్లు కళాశాల)



శ్రీ భద్రాచలమున కై దారు యోజనములలో (బయన్నె గూడెం, ఖమ్మం మెట్టజిల్లా) నివసించుచుండియు ముప్పదేండ్ల వఱకు శ్రీ శ్రీరామదర్శనమే తనివిదీరఁ జేయఁజాలకుంటిని. కేసులో మేలన్నట్లు నైజాము ప్రభుత్వపు తుదిగడియలలో జరిగిన యలజడలలో ప్రవాస మొనరింపవలసి వచ్చిన నాకు, నిచ్చటికి రాగలుగుటయు, నిరంతర శ్రీరామసేవాభాగ్యము క్రి॥ క॥ 1950 సంవత్సరపు తొలినాటినుండి లభించుటయు నా జీవితాభ్యాసకలోని మధురాతిమధుర ఘట్టము. విశేషించి పూజ్యశ్రీ విశ్వనాథవారి యాశీస్సులంది నా స్తోత్ర రామాయణముఁగూడ నప్పుడే వెలువడుటయు, మరువఁ జాలను.

తొలుదొల్త నేనిచ్చటి యధికారపత్రమును గొని ప్రవేశించునప్పటికి గోదావరి యొడ్డున బూర్గుంపాడు గ్రామము ననే కల్యాణరాముని సేవించి మరలుచున్న నొకానొక భక్త కవిని సందర్శింపఁ గలిగితిని. వా రప్పుడు నే నతిథిగాయండిన గృహస్థు నింటనే శ్రీరామ స్తవమును జేయుచుండిరి. నే వినిన తొలి పద్య మిచట నుదాహరింపక తప్పదు —

మ॥ అలముకోకిటికి నీదుదర్శనముఁ జేయన్వత్తు నేటెట యగ్ర చలనాఁడేను ప్రతిజ్ఞఁజేసితిని, రానైతిన్ నిజాంరాజ్యమం

దలి గగ్గోల్విని, యంతమాత్ర మది కీతబ్బిబ్బుగల్గించి నా
తలదిమ్మున్వదలింప పుస్తకముఁ జేదప్పింతె? రామప్రభూ!

ఇది విని దిగ్భాగ్నింతుఁడనై వారి పరిచయభాగ్యము నందఁ
గోరితిని. తణుకుతాలూకా కేలంగి గ్రామ నివాసులు శ్రీ
తంగిరాల జగన్నాథశాస్త్రిగారుగా నెఱింగించి, నాయుదంత
మును తెలిసికొనిరి. ఉభయులము సగోత్రీయులమే (శ్రీవత్స)!
నేను వినిన పద్య సందర్భము సవిస్తరము దెల్పఁగోరఁగా
లభించినంతవఱకు రామాయణములెల్లఁ బరిశీలించి “శ్రీ జగ
న్నాథరామాయణ” మను పేర కావ్యరచన సాగించుచు
నేటట గృతిపతి శ్రీ భద్రాచలరామునకు వినిపించుచుంటి
ననియు, గత సంవత్సరమున రాజాలమికి నొక చిత్రచర్య
జరిగెననియు తెలుపుచు, వా రొక బండిలో గ్రామాంతర
మేగుచుండ నిద్రాముద్రితు లగుటయు, నేకైక వ్రాతప్రతి
జారిపోవుటయు, గమ్యస్థానమున వివాహ వేదికవద్ద తమ
సంచి వెదకికొనఁగా నిదిమాత్రము లేకపోవుటయు, నంత
భద్రగిరి రామునిపై తైలథారావిచ్చిన్నంబుగఁ బద్యధార
నొలికింప సంకల్పించుటయు, శ్రీరామ కృపచే దుదకొకనాఁ
డొక యాగంతుకునివలన కావ్యము పునఃప్రాప్తమగుటయు
లోనుగాగల విషయములను కర్ణానందముగ గాన మొనర్చిరి.
తమ ప్రయాణమును మానుకొని మరల నా నెంటవచ్చి
శ్రీ భద్రగిరి రాముని దర్శింపఁజేసిరి. నేటివఱకును నామైత్రి
వర్ధిల్లుచు కావ్యశ్రవణము జరుగుచునే యున్నది. పాఠకలోక

మున కొక సంపుట మందినది. ఇంక నిట్లే మేధావు లెందఱి తోడనో నా కిచట మైత్రి సంఘటిల్లుచున్నది.

నే నీ యాలయ కార్యనిర్వాహకునిగా నియమింపఁబడి నప్పటినుండియు, నిచ్చటి క్షేత్రమాహాత్మ్యము స్థానిక చారిత్రిక విషయములు సమగ్రముగ లభింపకపోవుటచే దగినంత కృషిఁజేసి క్షేత్రచారిత్రక ప్రాముఖ్యతల నాంధ్రలోకమున వ్యాప్తినందించవలెనని యుబలాటపడి పరిశీలింప నారంభించితిని. ఎట్లకేల కిప్పటికిట్లు పూర్తియైనది. ఎంతవఱకు కృతార్థుడ నైతినో పాఠకులే నిర్ణయింపవలయును. దాశరథీ శతకమును విడువఁజాలక యనుకరింపఁబూని 'దాశరథీ దయానిధి' యను మకుటముతో పద్యరూపమున నిది వెలువరింపఁ దలంచి 40 పద్యములు వ్రాసితిని. కాని, యది సరిపడదని తోచి కిట్లు గద్యాత్మకమే యొసర్చితిని —

హైదరాబాదులోని యాంధ్రప్రతికా ప్రత్యేక విలేఖరి శ్రీ పి. వేంకటరామశర్మగా రిచ్చటకు విచ్చేసినప్పుడు నా యీ వ్రాతప్రతిని చదివి మిక్కిలి సంతోషించి నా యం దెంతయో నవ్యాజమైన యాదరమును గనుపరచుటయేగాక, దీని నాంధ్రప్రతికకుం బంపఁగా వారును 28-9-56 తేదీ నుండి ప్రతి ఆదివారమున తమ పత్రికలో ప్రచురించిరి. శ్రీ శర్మగారికిని ఆంధ్రప్రతికాధిపతులకును నా హృదయ పూర్వకాభివందనములు—నాకిందుఁ తోడ్పడిన గ్రంథములు—

1. ఆంధ్ర విజ్ఞాన సర్వస్వము - ప్రథమ సంపుటము.
2. కృష్ణాజిల్లా మాన్యుయల్ - (ప్రతి నొసంగినవారు -
శ్రీ యీ చంపాటి అప్పలాచార్యులునారు, మైలవరం)
3. దాశరథీశతకము - కంచల్ల నోపన్న (రామదాసు).
4. భద్రగిరి మాహాత్మ్యము. (భల్లూపేరయ్యకవి)
5. శ్రీరామాభిషేకము. (వెంకటరామకవి-ఆముద్రితము.)
మా జనకపాదులు శ్రీ నారాయణరావుగారిచే సంపాదితము.)
6. శ్రీ తూము నరసింహదాసు చరిత్రము. (తూము సీతా
రామకవి కృతము)
7. భద్రాచల రామచంద్ర మహాత్మ్యము (శ్రీ తూము
సీతారామయ్యగారు)
8. శ్రీభద్రాచల త్రైత మహాత్మ్యము (బ్రహ్మాండ పురా
ణాంతర్గతము - శ్రీ రామావధుల రామశాస్త్రిగారిచే
సంకలితము.)
9. భద్రాచల రామదాసు చరిత్రము - పాతప్రతి (సింగర
దాసు)
10. సనదులు హుకుములు మొదలైనవి. శ్రీరామాలయూ
ర్చకస్వాములు నాకుఁ గనుపరచినవి.
11. శాసనస్తంభములు (భద్రుని కోవెల ఎదుట)
12. వరదరామదాసుగారి హుకుము - చూపించినవారు,
శ్రీ అ. రామచంద్రాచార్యులుగారు.

ఈ విధముగ సాయపడిన యేతద్గ్రంథకర్తలకున్న ప్రచురణకర్తలకున్న భద్రాచల శ్రీరామాలయార్చకసంఘము నకును మిక్కిలి కృతజ్ఞుడను.

పత్రికాముఖమున దీని జదివినంతమాత్రమున మైత్రి పురస్కరించుకొని యీ నా చిన్ని పోత్తమును ముద్రించి చాతకలోకమున కందింతునని నాతో ముఖపరిచయమైన లేకున్నను 'విశ్వసాహిత్యమాల' వ్యవస్థాపకులు శ్రీ మహీధర జగన్నాథాచార్యగారు నాకు వ్రాసి యెంతయో శ్రద్ధ వహించి యచిరకాలమున దీని వెలువరించిరి. వారి కెట్లు కృతజ్ఞత తెల్పవలయునో నాకే తెలియకున్నది. భద్రగిరి శ్రీ సీతారాముల కృపాకటాక్షము నిరంతరము వారియం దుండుగాతమని బ్రార్థింతును.

ఈ కావ్యకన్యకు పరిచయముం గూర్చిన శ్రీ ఖండవల్లి వారికి, ఆశీస్సు లొసగిన పూజ్యసాదులకును ప్రణామములు. సహృదయు లిందలి విషయములపై గమనార్హములగు సూచనలం దెల్పిన పునర్ముద్రణమున సవరించుకొందును.

భద్రాచలం, }
5-1-1957. }

ఇట్లు,
భాగవత శ్రీపాదపరమాణువు,
కొండపల్లి రామచంద్రరావు.



ఇష్టదైవ ప్రార్థనము

“వామాంకస్థిత జానకీ పరిలసత్ కోదండదండాం కరే
చక్రం చోర్ధ్వకరేణ బాహుయుగళే శంఖం శరం దక్షిణే
బిభ్రాణం జలజాతపత్రనయనం భద్రాద్రిమూర్ధ్నిస్థితం
కేయూరాది విభూషితం రఘుపతిం” సామిత్రియుక్తం భజే॥
(ఆదిశంకరులు)

“శ్రీరఘురామ ! చారుతులశీదళదామ ! శమక్షమాది శృం
గారగుణాభిరామ ! త్రిజగన్నుతశౌర్య రమాలలామ ! దు
ర్వారకబంధరాక్షసవిరామ ! జగజ్జనకల్మషార్ణవో
త్తారకనామ ! భద్రగిరి దాశరథీ ! కరుణాపయోనిధీ !”
(రామదాసు)

ఎలమిన్ నన్ను విరోధివత్సర వికుంతై కాదళివేళ ను
జ్వల సాలంకృత వై నతేయ విపులస్కంధోన్నతారూఢ ని
స్తులశోభావరిణాహమం గనుమటంచుం బిల్చుకొన్నావు, నీ
కలముం జేతికొసంగినావు, కరుణా కాకుత్స్థ ! రామప్రభో !

ధరణిని భద్రు బ్రోచుటయు దమ్మక నేలుట రామదాసు సు
స్థితర సద్యశోవిభవశీలు నొనర్చుట తూము నారసిం
హు రుచిర సేవ లందికొని యొప్పుగ లీనమొనర్చుకొంట నీ
పరమకృపానుభూతులను బల్కెద నీకృపచేత రాఘవా !

ప్రీతి ముకుందమాలయును శ్రీనరసింహ కరావలంబ వి
ఖ్యాత నుతిం దెనుంగున జగత్ప్రధితంబగు సత్యసువ్రత
స్థీతకథాళి గృష్ణనుతి వెండియు స్తోత్రమునైన నీకథకొ
జేతుల నందికొంటి విక జేకొను మియ్యది జానకీపతీ !...





“మొక్తి నీకు మొక్తవలె మోక్ష మొసంగిన నీవు యీవలెన్
దక్కినమాట లేమిటికి దాశరథీ! కరుణాపయోనిధి!”

శ్రీభద్రాచల క్షేత్ర చరిత్రము

పురాణ ప్రసిద్ధి

నవభారత రాజ్యలక్ష్మికి బంగారు నొడ్డాణం బగు
నాంధ్రరాష్ట్రమునఁ దూర్పుసోదావరీమండల కుండలం బన
నొప్పు నీ భద్రాచలము వేదకాలము నుండి నేటివరకు సకల
పుణ్యముల కాలవాలమై, ముముక్షుజనసేవితంబై, ఐహికా
ముష్మికఫలప్రదంబై మహాక్షేత్ర మను ప్రకృతిచే విరాజిల్లు
చున్నది. తొలుత మనకీ విషయము బ్రహ్మాండపురాణమున
గౌతమీమహాత్మ్యమునం దభివర్ణింపబడిన భద్రాద్రిక్షేత్ర
మహాత్మ్యమువలన దెలియుచున్నది. కొద్దిలో జెప్పవలెనన్న
పర్వతశ్రేష్ఠుండగు మేరువు మేరుదేవింగూడి (మేనక యని
గంధాంతరము) పుత్రార్థమై పరమేష్ఠి నుద్దేశించి యనేక
వర్షసహస్రంబులు తపం బొనరించి కృతార్థుండై భద్రుడను
పర్వతరాజంబును పుత్రునిగా బడసెను. భద్రుండును దండ
కారణ్యంబున గౌతమీ తీరమున నెలకొని యుండెను.
శ్రీరామచంద్రుడు సీతాలక్ష్మణయుక్తుం డయి దండకలో
సంచరించుచు నొకనాడు వాహ్యళి బయలుదేరి యలసి

యచ్చోటికి వచ్చి, యించుక సేదదేఱ నాసీనుడయ్యెను. ఆగిరి ప్రస్తరసుఖస్పర్శచే ప్రభు డమందానందంబు నొంది,—

“భవిష్యసి మహాత్మా త్వం భక్తోఽసి గిరూపభృత్,”

మహాత్మా! అచలరూపభక్తుడవు గమ్మని యనుగ్రహించెను. నాటనుండి,—

“రామభద్ర పదాంకత్వాత్ భద్రాద్రి రితి విశ్రుతః.”

“రామభద్ర పదచిహ్నితుం డగుటజేసి భద్రాచల మను ఖ్యాతి నొందెను. భద్రదుడును ననేకవేల సంవత్సరంబులు తస్సహించి తప మాచరింప శ్రీరాముండు బ్రత్యక్షంబగుటయుఁ బ్రణమిల్లి కీర్తించి, దర్శించువారలకు భుక్తి ముక్తి ప్రదుండై తనపై శాశ్వతముగ నెలకొని యుండుటయే తన యభీష్టముగ నెఱింగించెను. జగత్పితయుఁ బ్రీతుండై,—

“వసామి శిఖరే భద్ర! తప యావద్ధివ్యతి

భూమి రూఢతాని కల్పంతే మత్సాయుజ్య మవాప్స్యసి.”

“కల్పాంతమువఱ కిట నధివసింపగలను. అనంతరమున నాలో నైక్యమగుదు”వని యానతిచ్చెను. తదాది భద్రాద్రి సర్వలోకపూజితం బయ్యెను.

“సంప్రాప్య రామనవమిం తులసీదశాద్యైః

సరితూజ్య భద్రగిరి వాసిన మదిదేవం,

కృత్వోపవాస మథ జాగరణం చ కృత్వా

సాక్షాత్పరం రఘుపతేః పరమం ప్రయతి.”

అని యుండుటంజేసి, విశేషించి శ్రీరామనవమినాటి

కల్యాణోత్సవము బహుసహస్రాధిక సంఖ్యాక మగు భక్తతతి కత్యంత సేవ్యంబై నెలయుచున్నది.

స్థలమా, భద్రుడు వేలకొలది వర్షంబులు తపంబొన రించుటచే పవిత్రీకృతమైనది. జలమా, మహర్షియగు గౌత మునిచే పుట్టుక కలిగి గంగయను నామాంతరమున భాసిల్లు గోదావరీ పవిత్రోదకము. దైవమా, కరుణాలవాలమగు శ్రీసీతారామచంద్రమూర్తి. ఇట్లు పావనత్వమున ముమ్ముడి యగు నిమ్మహాక్షేత్ర మాచంద్రాక్షము భక్తజన సేవ్య మగుటలో సందియ మెక్కడిది? పురాణప్రసిద్ధి బడసిన సీ త్కేత్రదైవతములను జనసామాన్యమున కందజేసినది శ్రీ రామ దాసుగారు. కనుక భద్రాచలక్షేత్ర చరిత్రము రామదాస చరిత్రముతోడనే ప్రారంభ మగుచున్నది.

మార్గ సౌకర్యములు

ప్రథమమున భద్రాచలము జేరగల మార్గములం దెరుప వలసి యున్నది. రాజమహేంద్రవరమునుండి వర్షకాల మారు నెలలు నదీమార్గమున రాకపోకలు జరుగును. ఎత్తైన కొండల నడుమ ప్రవహించు నదీయానమున ప్రకృతి సౌందర్య మాకర్షణీయముగ నుండును. చేరుటకు రెండుదినములు, వెళ్లు టకొక దినము పట్టును. ఇదిగాక విజయవాడనుండి హైదరా బాదునకు బోవు రైలుమార్గమున నొకజాము ప్రయాణమున

రోడ్లకల్ 'జంక్షను' జేరి యచటనుండి బండిమారి భద్రాచలం రోడ్ (కొత్తగూడెం) యొకజాములో రావచ్చును. వెంటనే "గొమ్మూరు" అనబడు గోదావరీ తీర మొక గంటలో మోటారుపై వచ్చి, పడవ లేక లాంచివల్ల నదిం దాటి, యావలి యొడ్డునం గల భద్రాచలముం బ్రవేశింప నచ్చును. ఇంకను విజయవాడ, ఏలూరు, వరంగల్లు, ఖమ్మం మొట్ట, ఇల్లందు మొదలగు పట్టణములనుండి కొత్తగూడెము నరకు రోడ్డుమార్గములు, మోటారు సౌకర్యములు కలవు. ఎన్ని యున్నను సరాసరి రైలుమార్గము లేక పోవుటంజేసి "ఏజన్సీ" అని వ్యవహరింపబడు నీ పర్వతప్రాంతమున రాచ నగరుగా వెలయుచున్న భద్రాచలమునకు ప్రయాణ మొక ప్రయాసతో గూడినదే యగుచున్నది.

నలువ దేండ్లకు పూర్వ మీ ప్రయాణము మివుల నానందకరముగ నుండెడిది. దేశదేశములనుండి ప్రజలు శ్రీరామచంద్రమూర్తిని కల్యాణోత్సవమున దర్శించుటయే తమ జీవిత పరమావధిగా దలంచి తండోప తండములుగ రైళ్ళలో విజయవాడనుంచి, సింగరేణి (ఇల్లందు) వఱకుఁ గల 'స్టేషను' లలో వీలైన చోటులం దిగి, కాలినడకను, రెండెద్దుల బండ్లపైనను, పయనించుచు వచ్చెడివారు. ఈ మార్గములం దెల్ల మైలు మైలుకు చలివేంద్రలు, ఏదారు మైళ్ళ లోగానే యన్న సత్రములు ద్రవ్యవంతులగు మహా దాతలచే తగినంత ముందుగా నెలకొల్పబడి, సమర్థులును

సేవాకాముకులు నగు భక్తవరులచే నడుపబడు చుండెడివి. ఆయా గ్రామిణులు తామెల్లరు సీతాకల్యాణమున జనక మహారాజు పక్షమువారమనియు యాత్రికులెల్లరు శ్రీ దశరథ మహారాజు పక్షమువారనియు భావించుకొని సంతోషము ద్రమున నోలలాడుచు దమశక్తికొలందిగ నున్నతస్థాయిలో గ్రామమువెలుపల నెదుర్కొని, సకలోపచారములు జరిపి, తోడ్కొనివచ్చి సత్రమున మజ్జనభోజనాదులచే సంతృప్తులం గావించి, సీమాంతమునకు సాగనంపుచుండెడివారు. ఈ విధముగ శ్రీ సీతారామకల్యాణోత్సవమున భద్రాచల మెంత నేత్రపర్వముగ నుండెడిదియో అంత కినుమడిగ దేశమెల్ల జనసామాన్యమున నానందము పరివ్యాప్తమై యుండెడిది. యాత్రికసంచారములు సద్దుమణగగనే గ్రామిణు లెల్లఱును భాగవతసేవారాఖనవిశేష మీ వర్షమున నేటితో పూర్తియైనదనియు, నిట్టి రామదాసభజనకీర్తనల శ్రవణానందముగ విను భాగ్యము, భజనసమాజములలో దాత్కాలికముగ జేరి నామస్మరణ మొనర్చు సదవకాశము, ఎండగొట్టుబడి వచ్చు శ్రీ బాల వృద్ధ యోగిజనులకు నన్నపానాదులచే దత్కాల సంతృప్తి సేకూర్చి సేవించు పుణ్యములు మఱిలనొక సంవత్సరమునకు గదా యని తలపోసికొనుచు, నొక నెల దినము లిట్టి కథలచే భ్రద్దుపుచ్చుకొను చుండెడివారు. దీనివలన బ్రజలలో నైతికాభివృద్ధి, మానవ సేవాభిలాష, ధర్మరంభకత్వము, త్యాగబుద్ధి, శ్రీ బాలురలో గూడ వరైకవృద్ధిగ బ్రవర్ధ

మానము లయ్యెడివి. పలుచోట్ల బీదప్రజల కనాయాసముగ హరికథా కాలక్షేపములు, పురాణశ్రవణములు సందర్భము లగుటంబట్టి, విద్యావివేకములు లభించినవని సంతోషించెడి వారు. యాత్రికులును జేబుఖర్చు తగులకయే పక్షముదినము లత్యుత్సాహమున యాత్ర జరుపుకొని, గ్రామీణులతో నూతన పరిచయభాగ్యము కలుగుట ముఖ్యమైనదివారు కారు. ఈ విధముగ బ్రతివర్షమున దొలిపక్షము ఆంధ్రదేశ వాసు లెల్లరకు సంతోషదాయకముగ గడచుచుండెడిది. నేటి కాలపు సులభప్రయాణమున వేగముగ వచ్చుటయు బోవు టయు సంభవములగుచున్నవి. కాని వ్యయప్రయాస లభకమైన నానాటికి నైతికస్థితి, మానవసేవాభిలాష వెనుకబడుచున్నవో యని ప్రాజ్ఞులకు సందియ మొదవకపోదు.

భద్రుడు

తపోయోగసిద్ధులచే దమ శరీరములు శిలామయము లుగా జేసికొని, శీతాతప క్రూరాసుర బాధల కతీతులుగ నెగడు మహాజీవులే సుప్రసిద్ధములగు కొన్ని పర్వతరాజము లందురు. దేవలోకమునకు జెందిన కైలాస, మేరు, మందర ములు, మానవలోకమున దేవాయతనముల కాలవాలము లైన శ్రీశైల, వేంకటాచల, వేదాచల, సింహాచల, భద్రాచలాదు లిట్టివే. మేరుసుతుండుగు భద్రుండు, గౌతమీతీర

మున ననేకవేల నర్జునులు దపం బొనరింపఁ శ్రీరాముడు ప్రత్యక్షమై వర మనుగ్రహింప దలచుటయు, దర్శనమాత్రమున సకలజీవులు మోక్షసామ్రాజ్యము సమభవింపగల విశేషము కలుగునట్లు శ్రీ సీతాలక్ష్మణసహితుడై తన శిఖరమున నెలకొనవలయునని భద్రుడు వేడుకొనుటయు, దేవు డనుగ్రహించి తదీయవాంఛ నీజేర్చుటయు బురాణప్రసిద్ధము. శ్రీరామచంద్రమూర్తి వామాంకమున సీతను వహింపుచు పద్మాసనమున దాను వేంచేసియుండి, వామపార్శ్వమున లక్ష్మణుడు ధనుర్బాణములతో నిలిచియుండ, భద్రదాచలమున నధిపతించెను. తానిష్ఠుడు చతుర్భుజుడై వెలసెను. పై రెండు కరంబులందును శ్రీమన్నారాయణునివలె శంఖచక్రములఁ దాల్చెను. గాని విరోధుల, రాక్షసుల మట్టువెట్టు పని గట్టు కెక్కినది. కనుక నిట్టలమగు ప్రేమతో భక్తుల కభయం బొసంగదలచి కాబోలు పరివర్తనముగా కుడిచేత శంఖమును, నెడమచేత జక్రమును నవధరించెను. రామచిహ్నములగు ధనుర్బాణములను దక్కిన వామదక్షిణకరంబుల దాల్చెను. కనుక నే వైకుంఠరాముడని, రామనారాయణుండనియుఁ బొగడొందెను. పరమాత్మ జీవాత్మలగు 'అ'కార 'మ'కార వాచ్యులు శ్రీరామలక్ష్మణులకు నడుమ 'ఉ'కార వాచ్యులు శ్రీసీతామహాలక్ష్మి దృశ్యమాన యగుచుండుటచే, వేదముల తొలిమంత్రము 'ఓం'కార మీ మూర్తిత్రయమున విస్పష్టమగుచున్నది. కనుక నోంకార రాముడనియు కీర్తింప

బడును. ఈ మహాశృంగారమూర్తిని, కరుణారసము వెదజల్లు దేవదేవుని, రామదాసుగారు 'దాశరథి' యని వ్యవహరించి, దాశరథీశతక రచనచే భక్తిప్రవాహమున బాతకుల నోలలాడించి, రామునకు రెండవసాటి దైవమిశ లేడని చాటినాడన్న నేతన్మాహాత్మ్యమును వివరించుట సామాన్యుల కలవిగాదు. కుడివైపుగ లక్ష్మణుడుగల శ్రీరాముడు, భోగమోక్షకరుండను శాస్త్రమర్యాద ననుసరించి, ఉత్సవమూర్తులందు సీతా లక్ష్మణు లిరువురు రామున కిరువైపుల గలరు. ఇట్లున్న నీ దేవాదిదేవులు మానవులవలన గుర్తింపబడక దండకారణ్యమున దేవఋషిగణములచే ననేకవేల వర్షము లారాధింపబడిరి.

“స్తూత్వా ప్రాతస్తుభోధే దినకరదివసే గౌతమస్యాఘనాశే
ధ్యాత్వా సీతాసమేతం రఘుపతితలకం భద్రమద్రిం ప్రణమ్య
గత్వా సంపూజ్య రామం గిరివరశిఖరే సీతయా సన్నివిష్టః
భుక్త్వా భోగానభీష్టా నమరవరసుఖం ముక్తి మంతే ప్రయాతి.”

అని చెప్పబడుటచే గిరిప్రదక్షిణ మాదివారమున నాచరించుట ఫలప్రదముగ నెన్నబడుచున్నది.

శివస్వరూపులగు నాదిశంకరులు తమ శ్రీరామ కర్ణామృతమున భద్రగిరీశ్వరుని యథాస్వరూపముగ “వామాంకస్థిత హనకీపరిలనత్” అను శ్లోకముచే సన్నుతించుటం జేసి వారిచ్చటికి విజయంచేసి రని భావింపనచ్చును. ఈ శ్లోకమే నిత్య మిచ్చట ననుసంధింపబడుచున్నది.

శ్రీ త్యాగరాజస్వామి తమ కీర్తనలలో 'గిరిపై నెల
కొన్న' 'ఎన్నగాను రామభజన' 'క్షీరసాగరశయనా' అను
వాటిలో రామదాసుగారిని పేర్కొనిరి.

పోకల దమ్మక్క

భద్రాచలమునకు సమీపమునగల భద్రరెడ్డిపాలె
మును పల్లెలో శబరికుల సంజాతయై పోకలపంశము ముయ్యేడు
దరములఁ బరిపూత మొనరించి, ధన్యయై యొక సాధ్వి
దమ్మక్క యుదయించెను. పుట్టినదిమొదలీమె రామనామ
స్మరణధ్యాన పరాయణురాలు. తన ముదుసలి తనమున
నెంతవేడినను రామదర్శనము గాకపోయెనను జింతచే గుంది
వలవల యేడ్చి పరుండగా నొకనాటిరాత్రి స్వప్నమున
స్వామి సాక్షాత్కరించి, తనకు గొద్దిదూరముననే నుంటి
ననియు, తాళద్రుమోపాంతమున వెదకిన గనుగొనవచ్చు
ననియు, తనదర్శనసేవనముల గొన్నాళ్ళు తనివి జెందవచ్చు
ననియు, అచిరకాలములో తగినవ్యక్తి తన సహాయమునకు
రాగలడనియు నానతిచ్చి యదృశ్యుడయ్యెను. దమ్మక్క యుద
యముననే లేచి, యూరివారికి తీరెఱుంగ జెప్పిన, సంభ్రమ
మున నందఱును గత్తులు, గొడ్డల్లు మొదలగు పరికరము
లతో దాడిచెట్టు సమీపారణ్యము బయలొనరించిరి. అప్పుడే
యవతరించిరో యన్నట్లు పరిశుద్ధములగు శ్రీ సీతారామ
చంద్ర లక్ష్మణదేవుల శిలామూర్తులు దృగ్గోచరములయ్యెను.

అందరు నతిభక్తి జాగిలి మొక్కి పందిరి నిర్మించిరి. తదాది యాతాడిచెట్టున బడుపండ్లనే అనుదినము నైవేద్యము నొసగి దమ్మక్క యర్పించెను. ఒకనాడీ విషయమును సరిగా గుర్తెఱుంగని తన బాలికను నైవేద్యము పెట్టమనిచెప్పి దమ్మక్క గ్రామాంతర మేగెను. హాళికునకువలె జావగాచుకొని యా కూతురు దేవదేవుని త్రాగుమని కోరెను. ప్రభువది యగుటకుండుటం గాంచి శోకాతురయై యాబాలిక అమ్మజరిపిన విధముగనే పరిశుభ్రముగ జేసికొని తెచ్చితినే! నా యపరాధమేమని యేడ్చుచు కఠినశిలకు తన శిరస్సు మోదుకొన నారంభించెను. ఆమె మాధ్యమునకు జాలింగొని శ్రీ సీతారాముల జావ నారగించిరి. రిత్తకడవలతో నింటికి వచ్చిన కుమార్తెను జూచి మాత యిదేమని ప్రశ్నింప, బాలయు సవిస్తరము నుడివెను. దమ్మక్క పులకాంకితదేహయై కూతురును పున్నెముల పుట్టగా దీవించి, మరునాడు వెంబడించి, మాటునదాగి యంతయుం దిలకించెను. బాలికకువలె మాతకెన్నండును మఱలనట్టి దర్శనభాగ్యము లభింపలేదు. కొంతకాలము జరిగిన వెనుక నా పరగణా పరిపాలనమునకు గ్రొత్తగా వచ్చిన యధికారి 'పాలవంచ' యను పురమునకు విజయముచేసి యున్నాడనియు, రైతులనుండి శిస్తుబకాయీలు వసూలు చేయుటలోనే కాక, అనుదినము రామనామ సంకీర్తనములు, భక్తజనులకు సంతర్పణములు జరుపుటలో నిమగ్నుడైయుండునని విని, దమ్మక్క తనకు స్వప్నమున దేవదేవు డానతిచ్చిన

“తగినవ్యక్తి” యితడే యగునని నిశ్చయించి ప్రాకులాడుచు నటకేగి యాతని సందర్శించి, తనయుదంత మాద్యంతమును నెఱింగించెను. సావధానముగ విని, యామె నాదరించి వచ్చి శ్రీరామచంద్రమహా ప్రభువును, దనయిష్టదైవమును, తొలి సారిగా దర్శించి సంతోషింపఁడైన యీ మహావ్యక్తియే మన గోపన్నగారు. కొలదికాలమునకే దమ్మక్క కై నల్లము నొందెను. ఆమెపేరున నిప్పటికిని శ్రీరామాలయ పూజాదిక ములలో నొక భాగము ‘పోకలవారివంతు’ అని వ్యవహరింప బడుచు కొందఱర్చకులచే ననుభవింపబడుచున్నది.

కంచర్ల గోపన్న (రామదాసు)

గోపన్నగారి నెఱింగింప బూనుట చంద్రునిం జూప దీపం బెత్తుటయే యగును. యావదాంధ్రదేశమున రామదాసు కీర్తనల విననివా రుండరు. దాశరథీశతకము ప్రతి బాల బాలికయు జదివింపబడుదురు. అంచే 103 వ పద్యమున,—

ఉ. అల్లవ లింగమంత్రిసుతు, డత్రిసగోత్రజు డాదిశాఖి కం
చెల్లకులోచ్చవుండనిఁ బ్రసిద్ధుడనై భవదంకితంబుగా
సెల్లకవుల్ నతంప రచించితి గోపకవీంద్రుడన్ జగ
ద్వల్లభ ! నీకు దాకుడను, దాశరథీ ! కరుణాపయోనిధి !


అని తెలుపుటచే నాత్రేయగోత్రమున కంచెర్ల వంశోన్నతుండగు లింగనామంత్రి కుదయించిన ప్రథమశాఖ బ్రాహ్మణుడని విదితము. తల్లిపేరు కామాంబయగుట నన్య

గ్రంథము లెఱింగించెడిని. “పట్టితి భట్టరార్య” యను పద్యమున గోపన్న తన దేవగురుభక్తి, నైష్ఠిక మతావలంబనము వెల్లడించినాడు. సామాన్యముగఁ బ్రభుత్వాధికారముల సంపాదించి, స్వవహారస్థిరులగు బ్రాహ్మణులు “నియోగు” లనబడు చుండుటచే నీతని ‘నియోగి’ యనియు గొందఁ జనిరి. కాని రామదాసుగారి తదనంతరము తద్వంశీయులు గుంటూరు జిల్లా వినుకొండ ప్రాంతమున కేగి స్థిరపడి రని పెరుమాళ్ళపల్లి గ్రామమున గలరని యంగొకరిటకు వచ్చి నప్పుడు స్వయముగ జెప్పియుండిరి. వారు ప్రథమశాఖియుల మని చెప్పటచే గోపన్నగారు వ్రాసిన ఆదిశాఖి యదియే యనుకొన వచ్చును.

ఖమ్మంమెట్టు జిల్లాలో నేలకొండపల్లి యనబడు గ్రామమున గోపన్నగారు జన్మించిరి. అట నొకచోటిప్పుడు రామదాసుగారి గృహమని జూపుదురు. తద్వంశీయు లెవరునూ లేడు. గోపన్నగారికి అక్కన్న మాదన్నగారలు మేనమామలు. గోలకొండరాజ్యమును 17 వ శతాబ్దములో పాలించిన “అబుల్ హసనుషా” యను నవాబు “తానీషా” యను నామాంతరమున విఖ్యాతుడై, తన వద్ద మాదన్నగారిని ప్రధానమంత్రిగను, అక్కన్నగారిని సేనాపతిగను నియమించెను. అక్కన్న మాదన్న లిరువు రత్యధిక మేధోనిధులు, వ్యవహార నిపుణులు, వాక్యచతురులు, ధైర్యసాహసములలో నప్రతిహత వీరులు. ఇరువు రైక్యకంఠముగ గోలకొండ



శ్రీ శ్రీ శ్రీ



శ్రీ శ్రీ శ్రీ

రాజ్యమును తాసిషాచే నిరుపద్రవముగ బాలింపజేసిరి. ఆ కాలమున జిల్లాలు, తాలూకాలు నేర్పడలేదు. రాజ్య మెల్ల గొన్ని సర్కారులుగను, సర్కారులు పరగణాలు గను, పరగణాలు పట్టీలు గను, విభజింపబడి యొక్కొక్క ప్రాంత మొక్కొక్కరి యధీనమం దుంచబడెను. ఖమ్మం మెట్టు సర్కారులోని “హసనాబాదు” పరగణాకు గోపన్న గారు బాధ్యతగల యుద్యోగిగ నియమింపబడెను. ఈ పరగణాయే పాలనంచ యను పేరున తరువాత ప్రఖ్యాతం బగుటం బట్టి, యిందు భద్రాచల ప్రాంతము గూడ చేరి యుండుటం జేసి, లోకమున రామదాసు పాలనంచ తహశీల్దారని, భద్రాచలము దహశీల్దారనియు జెప్పసాగిరి. 1883 సం॥ న మొలవడిన ‘*Krishna District Manual*’ లో కృష్ణాజిల్లా చరిత్ర కానుడగు నాంగ్లేయుడు, గోపన్న గారు మాదన్న గారి మేనల్లు డనియు, ఖమ్మంమెట్టు పేష్కా రనియు వ్రాసెను. ఎట్లయినను భద్రాచల ప్రాంతమునకు ప్రధానాధికారిగా గోపన్న విచ్చేసెననుట నిర్వివాదాంశము.

దమ్మక్క పిలుపు నందుకొని గోపన్న భద్రాచలము నకు విచ్చేసి, శ్రీ రామచంద్రప్రభు దర్శనమున దన్మయుడై యమ్మహానీయ మంజుల మంగళమూర్తిని విడువజాలక తన పాలనంచ మకామును మార్చి భద్రాచలముననే నిలువ సంకల్పించెను. పరగణా వ్యవహారము లెల్ల జక్క దిద్దుచు, నంత వఱ కెవ్వరును దమ్మడుగక బకాయీలు పెట్టిన రైతుల వద్ద

నుండి శిస్తులు సామరస్యముగ వసూలు పఱచుచు, సకల లోకాధీశ్వరుండగు రామప్రభు మాహాత్మ్య మెల్లటకుం దెలుపుచు, దేవదేవునకు నిత్యసేవ లొనరించుచు, నిరతాన్న దానమున బ్రజల సంతృప్తులం జేయుచు, “శ్రీరామ నామం మరువాం మరువాం, సిద్ధమూ యమునికి వెలువాం వెలువాం” మొదలగు సంకీర్తనములచే భక్తిప్రబోధము గావించి పరమ ధార్మికజీవనము గడుపుచుండెను.

ఇట్లుండ నొకనాడు భాగవతోత్తములు బంతులుదీరి సాపడుచుండ ప్రమాదవశమున తన యేకైక కుమారుడు వేడి గంజిగుంటలో బడి యాసన్నమరణుడగుట తల్లియగు కమలాంబ కనుగొనెను. నిస్సహాయయై యేమియుం జేయ జాలక భోజనకార్యమున కడ్డుతగులునని దుఃఖ మెల్ల మ్రింగి భర్తతో జ్వేపక మిన్నకుండెను. అతిథిసంతర్పణానంతరము కృతకృత్యుడై యున్న గోపన్న కీ దుస్సంఘటన నెఱింగించి దుఃఖించెను. భాగవత శిఖామణి యగు గోపన్నకు మిన్ను విఱిగి మీద బడినట్లయి, ఖన్నత సేమియుం దోపనీక కంఠగత ప్రాణుడగు పాపను దన భుజమ్ములం దిడికొని రామసాన్నిధ్యమునకు దెచ్చిపడవైచి, “దేవా! పుత్రశోక మత్యంతదుస్సహ మగుట నీ యెఱుంగనిది కాదు కదా? దశరథు సంతవానికి నీ యెడబాటే కదా మరణకారణ మయ్యెను. మున్ను సాకేతమున విప్రకుమారుని బ్రతికించి తలదండ్రుల నానందింప జేయువఱకు నిదురయైన బోయితివో? ఇంత కరుణామయున కీ

దాసునిపై నేల యనుగ్రహము కలుగకున్నది?" యని పలు విధముల బ్రార్థించి "కోదండరామ కోదండరామ" యను కీర్తనలో "ఏ బుద్ధి వీడు నెఱుగనివాడు, పాపకు పేడు బడలి యున్నాడు, పాపను లేపి బాధలు మాన్పి, యాపద బాపి, యట్లు ప్రీతిజూపి," యనియును, "నమ్మినచిన్నవా డెందరున్న మమ్ములగన్న మాయన్న, యన్న! రావయ్య - వీని రక్షింతు గాని, సేవ జేసెద నీదు సుతుడగుదు గాని" యనియును వాపోయి సతీపతులు మూర్ఛితులైరి. స్వామి కటాక్షించెను. నిదురించు బాలుడు మేల్కొన్నట్లు పుత్రుడు పునర్జీవితు డయ్యెను.

గోపన్న యానందాశ్రువులు రాల్చుచు, తన యిల వేల్పుగు శ్రీరఘురాముని కృపచే చిన్నబాలుడు 'రఘురా ముడు' జీవించుట మహాభాగ్యమని భావించి నాటినుండి ప్రభువున కెట్టి కైంకర్యము జేయబోలుదునా యని యోజింప సాగెను. రామునికి దగు నాలయములేదు. వస్తువాహనములు లేవు. అలంకారములు లేవు. మహా భోగోత్సవములు లేవు. వేయేల, అచట నచట చిన్నదేవళములను గల వృక్షులు గూడ నిచటలేవు. మహాదండకారణ్యమున భయంకర మృగ ములు దిరుగు నిచ్చోట, నాగరికత బాత్తుగా ప్రబలని యీ ప్రదేశమున నేనొకడను, రిక్తహస్తుడను, నావల్ల నేమికాగల దని విచారించెను. సాధనమార్గము లాలోచింపదొడగెను. తనకొక యధికారబలమే కలదు. రామానుగహ మూతగా

గాని, దాని వెచ్చించి సాధింప దలపోసెను. గ్రామీణులను
 సత్తజనులను పలువురను సమావేశపరచి, తన వృత్తాంతము
 ని విస్మయములైన వారితో నాలయ నిర్మాణాది ప్రశంసల
 పొందింప, వారును మృదుమధుర స్వభావుం డగు నతని
 మాదేశమునకు మాకు జెప్పనొల్లక తమ తమ యంగీకార
 ములం దెల్పి ధనసహాయ మొనరింతుమని ప్రోత్సహపరచిరి.
 తన కార్యమంతయు నెరవేడినట్లుగనే భావించి, వారి సౌకల్య
 కై, గోపన్న ఆలయ మంటప ప్రాకారనిర్మాణ ప్రారంభ
 కయ్యెను. తొలుదొత్తనే ధనాభావము పొడనూపినందున
 గాలక్రమమున బ్రభుత్వమునా రొత్తిడి సేయువరకు సరిపెట్టలేక
 రోవుచునా యని యా మహానుభావుడు సర్కారు పైకముపై
 జేయినైచెను. అనేక విధములగు భోగవిలాస వ్యయము
 లంగీకరించు తానీమాప్రభువు ధర్మమతి యగుటచే తనకు
 శాశ్వతకీర్తికరం బగు నిక్తార్థమున కంగీకరింపడా యనియు,
 మంతకు మించి దనయేలిక శ్రీరాముడు లేడా యనియు
 నిచారించి, యతి త్వరితముగ బాక్కసములోగల రొక్క
 మంతయు వెచ్చించి శ్రీ సీతారామచంద్ర మహాప్రభువు వారి
 మాలయ నిర్మాణ మొనరించెను. “ఎంతో మహానుభావు
 డవు” “నివు ఎంతో చక్కని దేవుడవు” అను కీర్తనలలోను
 “తక్కువేమి మనకూ రాముం డొక్క డుండువరకు” అను
 దానిలోను దన మనోనిశ్చయము వ్యక్తీకరించుచు, దశావ
 తారాది వర్ణనలచే రాముని యందు దన విశ్వాసమును వెలి

బుచ్చెను. ఈ ఆలయ నిర్మాణమున రామునికొక గట్టి కట్ట డమే నిలుపదలచెను. గాని గోపన్న కీర్తిప్రతిష్ఠల నాసించి అననసర శిల్ప వ్యయాదులకు వశుడు కాలేదనుట దర్శించిన వారికి స్పష్టమగును. భక్తులనెల్ల బ్రోత్సహించి అన్న పానాదులచే సంతృప్తి పరచి కార్యసాధకు డగుచు, వేయబడిన ప్రతిరాయయు రామనామము ప్రతిధ్వనింప భక్తిప్రేరితులై శ్రామికు లొనరించిన ఆలయనిర్మాణమే మనము కనుగొందుము. కాని శిల్పాచార్యకళావైశిష్ట్యము నిందెందును గాన రావు. ఈ యరణ్య మెల్ల బాగుచేయించి, గుట్ట మిట్టల ఒడును చేయించి, వాస్తుశాస్త్రానుసరణముగ వాసయోగ్యముగ పురగోపురాలయనిర్మాణములఁ జేయించెను. తగు మాత్రముగ గరుడ హనుమంత శేష వాహనములు, ముఖ కల్యాణాధ్యయన మంటపములు, రెండు గోపుర ప్రాకారములు నిర్మించెను. చింతాకుపతకము, పచ్చలపతకము, కలికితురాయి, బిళ్ళల మొలత్రాడు, గజ్జెలందెలు, రవ్వల కుండలములుగల నీలాల చెవిపోగులు, నీలాల ముత్యాల చెవిపోగులు, చిన్న కిరీటములు, గొలుసు, మంగళసూత్రములు, కొప్పుజడ లాదిగాగల కొన్ని యాభరణములు జేయించెను. దీనికై ప్రభుత్వ ద్రవ్యము వ్యయమయ్యెను. అప్పటికి పరిస్థితులు గమనించి యిక ద్రవ్య సేకరణ జరుగజాలదని తోచి “ఏ తీరున నను దయచూచెదవో యినవంశోత్తమ రామా” యని సర్వము రాముని యధీనమని విన్నవించుకొనెను.

గోపన్నగారు జేయదలచిన దంతయు జేసిరి. నిత్యోత్సవ మాసోత్సవాద్యనే కోత్సవములు, త్రికాలభోగములు, చక్రవర్తిలాంఛనములతో గల్యాణ రథోత్సవము మొదలగు వైభవములు భద్రాచలమున లోకానందదాయకముగ జరుగుచు కలియుగవైకుంఠ మను పేరు బడసెను. కాని కాలపరిస్థితులు తారుమారయ్యెను. తానీమా కొలువున నక్కన్న, మాదన్నలకు వ్యతిరేక ప్రచారములు పొడసూపెను. మొగలు చక్రవర్తియగు ఔరంగజేబు గోలుకొండను కబళింప మాటి మాటికి నుద్యుక్తుడగు చుండెను. హిందూమహమ్మదీయుల సఖ్యత భేదింప దన యనుచరులతో బ్రయత్నములు సాగించెను. అక్కన్నమాదన్నలు విజయవాడకు వచ్చి కనకదుర్గాలయ సమీపమున ధర్మసత్రములు గట్టించి బీదల కన్నదానము లొనర్చుచు మొగలుల బారినండి తప్పించుటకు తానీమాను కొండపల్లి దుర్గమున జేర్చుటకు బ్రయత్నించిరి. కాని యంతకుముందే గోలుకొండలో జీలికలు బయలుదేరెను. మహమ్మదీయులు హిందువుల ద్వేషింపసాగిరి. ఇట్టి కల్లోలపు సుడిగుండములో గోపన్నగారు చిక్కవలసి వచ్చెను. ప్రభుత్వపు గూఢచారులు రామదాసుగారి యెడ విషప్రచార మొనరించి ఆలయనిర్మాణ మొకసాకుగా తానీమాను కంట గింపజేసి గోపన్నను బందీగా గొనితెచ్చుట కాజ్ఞాపత్రికను బంపునట్లు జేసిరి. అంతియేగాక కొంద రనుచరులు దౌష్ట్యమునకు వెనుదీయక ఖజానా దోపిడిచేయుటయు, బాకీదారులచే

శిస్తులెగ వేయించుటయు జరిపిరి. తానీమా యజ్ఞాపత్రిక గోపన్నకు జేరువరకు నిట్టి సకలోపద్రవములచే సంభవించిన ఖజానాలోటు ఆరులక్ష లుండి గోపన్న దానికి బాధ్యుడుగా పరిగణింప బడెను. ఈ ఆలయనిర్మాణము ఆచంద్రార్కము దనకీర్తి వెలయింప గావింప బడెననియు, సుజూరువారు యేటా చేయు యధికవ్యయములో యిది యల్పముగ బరిగణింపబడ దగినదనియు, విశేషఫల మొసంగునదియనియు, దీని కంగీకరింపవలసినదనియు తొలుతనే గోపన్న దాఖలుచేసి కొనిన విన్నప మనాదరింపబడెను. రాజభటులు గోపన్నను బందీగా గొనిపోయిరి. పరిగణా ప్రభులెల్లరు మిక్కిలి యాక్రందించి, వెంటనంటి కొంతదవ్వేగి, తమ ప్రాణుతుల్యుడగు గోపన్నగారికి రాజదర్బారులోను పట్టణములోను కొందఱి సహాయసంపత్తితో నీఋణ మిగవలయునని సలహాల నొసంగి క్రమ్మరిల్లిరి. కాని గోపన్నగారు కేవలమానవుల యాచించునో! బందియై వెళ్ళుచూ “నీ సంకల్పం బెటునంటిదొగన నెంతవాడ రామ” యను కీర్తనలో, “తోచి తోచకను తొడరి కరంబుల జూచి పరుల నే యాచన సేయను” అని తన మనోనిశ్చయము వెల్లడించెను.

కారాగారమున బంధింపబడి “అన్యధా శరణం నాస్తి”యను శరణాగతి జేయుచు “పరమపురుష యే వెరవు లేక నీ మగుగుఱొచ్చితిని యటమఱజేయకు” “పాలముంచు నను నీళ్ళముంచు నీపాల బడితి నిక” యనియు “గరుడగమన

రారా” యను కీర్తనలో ముందే విన్నవించు కొనెను. రాముడు వెంటనే స్వప్నమున దర్శన మొసంగి దమ్మక్కకు జెప్పినట్లే తనకును పరిష్కార మార్గము సూచింపడా యని పాపమా గోపన్నయు భావించెను. గాని భక్తులను శాణమున బరీక్షించు జాణ శ్రీరాము డని యెరుంగడయ్యె. కనుకనే “ఏమిరా రామా” యను కీర్తనలో తన నేరము లున్న బయటబెట్టు మని సవాలుజేసెను. అంతేగాక, ‘రక్షింప విది యేమో’ యను కీర్తనలో తనకు రాముడుదప్ప మఱొక రక్షకు లెవరనియు, ‘కర్తవ్యం మహాదాశ్రయ’ మ్మను నీతిననుసరించి “అధికునిచే పడితి” ననియు ‘భయముబాపి బ్రోవు’ మనియు పాడుకొనెను. అందుకు గరుణరాకున్న స్వామిని క్షమాభిక్ష వేడుకొనుచు, ‘నా తప్పులన్ని క్షమించుమీ’ యను కీర్తనలో కాయ తీగకు యెగ్గు గాదనియు, కడుపున బుట్టిన తనయుడు ఎంతో దుడుకుతనము జేసేటప్పుడు, కొడుకా రమ్మని చేకొను గాని నూతిలో పడ ద్రోయునో” యనియు దేవదేవుని డెందములోని లోతులు పరీక్షించు సంతటి దైన్యముం గనబట చెను. రోజులు గడచుటయు, పాదుషా పరుషవాక్యము లాడుటయు జరుగుచుండేనే కాని బాకీ పరిష్కారమార్గము గోచరింపదు. కలహో లేహో యని గజేంద్రు డాలపించినట్లు గోపన్నయు “ఏడ నున్నాహో” యను కీర్తనలో శ్రియఃపతిని వెదుకసాగెను; పరితపించెను.

దీక్షవహించి నాకొంది దీనుల నెందఱు గాచితో జగ

ద్రక్షక, మున్న నా ద్రుపదరాజతనూజ తలంచినంతలో

యక్షయమైన వల్బలిడితక్కట! నామొఱులకించి బ్ర
 శ్యక్షము గావదేమిటికి దాళరథీ! కరుణాపయోనిధీ!

యని మరిమరి వేడుకొనెను.

అప్పటికిని బాకీ పరిష్కారము కానందున రాజాజ్ఞ
 కఠినతర మయ్యెను. బందిఖానాలో గోపన్నను వీపువాయ
 గొట్ట నారంభించిరి. “ఎటుబోతివో రామా యెటుబోతివో”
 యను కీర్తనలో రాముని వెదుకుకొనుచు, ‘అంధకారము
 వంటి బందికానాలో నున్న నిందల నెడ బాపవేల’ యనియు
 ‘తానీషాగారు వచ్చి తరితీర్పు చేసెదరు, పైకము పంపించి
 వేగ బందిఖానా వదలించ కెటు బోతివో’ యనియు ‘అప్పుల
 వారు వచ్చి అరికట్టుచున్నారు, ఒప్పుకోబడు నని చెప్పక
 దాగినావో’ యనియు విలపించెను. బాధలకు తాళజాలక
 “అబ్బబ్బ దెబ్బలకు తాళలేర” యను కీర్తనచే వరహాలు,
 మొహరీలు నీ పరిచారకులకు బంచి పెట్టితిగాని, “షరుల
 కొక రువ్వ యియ్యలేదు గదర” యనెను. దీనినిబట్టి
 యాలయ నిర్మాణాదు లెంత పొదుపుగ సాగించినది తెల్ల
 మగుచున్నది. “రక్షించే దొరవని నమ్మితి” యను కీర్తనలో
 శ్రీవల్లభునిపై తన సంపూర్ణవిశ్వాసమును విదిత మొనర్చెను.
 “నన్ను శిక్షింప దప్పేమి జేసితి” నని ఖండితముగా నడిగెను.
 “రామా నీ దయ రాదుగా” యను దానిలో, నిను నే వర
 ములు భాగ్యము లడుగుటలేదని, “ఆకొన్నవాడనై యనవలసి
 యంటినిగాని, నీకే దయరాకున్న నేమిసేయువాడ” ననియు

దైవ్యమున స్తుతించెను. రాజభటు లంతతో నాగక ఇనుప
 సీళ్ళతో బిగించి కొట్ట మొదలిడిరి. “అబ్బబ్బ దెబ్బలకు
 నోర్వలేర” యను కీర్తనలో “అట్టి నిను బూజించినట్టి చేతుల
 నిదిగో కిట్టి కట్టి కొట్టె రెట్లు తాళుదునయ్య” యని మిక్కిలి
 వాపోయెను. “శరధి బంధించిన కార్యమేమాయెరా” యని
 హెచ్చరించెను. “ఇన్ని గలిగి మీరూఅకున్న నే నెవరివాడ
 నాదు” నను కీర్తనలో రాముడు కరుణించి తన్ను రక్షింప
 వలెనన్న నెన్ని సాధనసంపత్తులు కలవో వివరించుచు,
 శ్రీ మహాలక్ష్మి, కామధేనువు, కల్పవృక్షువు, చింతామణి
 పరుసవేడుల నేకరువు పెట్టెను.

అతిక్రూరమగు రాజదండనము ననుభవించుచు, నెంత
 యార్తదశలో నున్నను రామనామ సంకీర్తనము గోపన్న
 మానలేదు. అతి క్లేశములగు తన యనుభవములను స్వామిని
 సన్నుతించుటలోనే సంపుటికరణ మొనర్చి అట్టి సాహిత్య
 ముచే నప్పటి పరిస్థితులను నేటికిని మన మూహింపగలుగు
 మహోపకార మొనర్చెను. దాశరథీశతకమువలె రామదాసు
 కీర్తనలలోను స్వవిషయము నుద్ఘాటించుకొనచో నింతమా
 త్రము చరిత్రాంశముకూడ జీకటిలో వెదకికొనవలసి నచ్చె
 డిది. పాపము సామాన్యమై దీలతోబాటు దుష్టమాకులు గోపన్న
 గారిచే నుదయమున జావినద్ద పనిచేయించిరి కాబోలు,
 “మేలైన చిటికెననేలు ప్రాతఃకాలమందున గుట్టె తేలు”
 యను కీర్తనలో తేలుబాధ బహు పాపిష్టిది. దానిని భరింప
 జాలకున్నాను. రక్షణకు రమ్మని రాముని బిలిచెను.

మాసములు సంవత్సరములు క్రమించుచున్నవి గాని దీనిమొక గండముగా గోపన్న గడుపుచుండెను. విసువు జనించి “పాపి మాం శ్రీ రామా యంతే పలుకవైతివి” యను కీర్తనలో శ్రీరాముని శరణాగతతాణ బిరుదమును సూటిగా బ్రశ్నించెను. “చరణములే నమ్మితే” యను దాన శరణాగతిని మరిమరి ధృవీకరించెను. కాని తన బాధోపశమ నమునకు దారి తెన్ను గానక “సీతారామస్వామి, నే జేసిన నేరము లేమి” యను కీర్తనలో రాముడు గన్పించినయెడల నొడలి యాభరణములెల్ల నూడబెఱికికొని తన బాకీకి విని యోగించుకొనునేమో యని శంకించి దాగియున్నా డను కొని, నేను తమ దర్శన పాదసేవల గోరుదునే కాని నీ విభూషణముల జోలి నాకేల ననెను. “పలుకే బంగారమాయెనా” యని దీనముగ బ్రతిమాలెను. తన ప్రభువు కరుణింపక ఏల జారవిడుచుచున్నాడో రామదాసున కర్థముకాలేదు. తన బాకీ యన్యాయమని భావించి యుండవచ్చుననియు, దాని లెక్క గూడ విన్నవించుట తన ధర్మమనియు దలంచి, “ఇట్వొకు కులతిలక ఇకనైన బలుకవు రామచంద్రా” యను సుప్రసిద్ధ కీర్తనలో జాబితా నొకదానిని రామునిముందుబెట్టి ప్రాకార మంటప వస్తువాహనాద్యలంకారములకు తా నెట్లు వెచ్చించి నది, రాము డెట్లు బాకీ పడినది రూఢిపరచి, “ఏటికి జల్లిన నీళ్ళాయె నా బ్రతుకు, రామచంద్రా” నేను అధమునాలి కంటె నన్యాయమైతి” నని విలపించెను. తన యలంకారము

లచో తన మామగారుగాని, తండ్రిగారుగాని పెట్టిన దేదియు లేదని అప్పులవాండ్లాయాసపెట్టు దుడుకుపడము లన్నియు బ్రయోగించి మందలించెను. తుదకీ పసుషవాక్యములన్నియు దెబ్బల బాధనల్ల వెలువడినవే కాని యిందు తప్పు గొనవలదని ప్రార్థించెను. ప్రతి యాంధ్రుని డెందమును భక్తిపరీత మొనరించి, కరుణబీజమును నాటు నీచక్కని కీర్తన మిక్కిలి కీర్తింపబడుచున్నది.

అప్పటికిని కరుణ గలుగకున్న రామదాసున కింక చిరాకు జనించెను. అప్పులు నసూలు చేయువాని కడసారి పద్ధతి నవలంబించెను. “నిన్ను బోనిచ్చెదనా, సీతారామ ! నిన్ను బోనిచ్చెదనా” యను కీర్తనలో “దిక్కు గలిగితే మొరబెట్టుకోర”యనియు, “తడయక నీ తలిదండ్రు లొచ్చిన గాని, విడిచిపెట్టని నీ కొడుకునురా” యనియు “రవ్వసేయును” ననియు బెదరించెను. అట నాగక, “అడుగుదాటి కదల నివ్వను”, అను కీర్తనలో “నీకు కోపమొచ్చిన భయ పడను” అనియు, “రేపు మాపని జరిపిన నేనాప” ననియు, “సాక్షిబెట్టి ఒక దీక్షచే నిన్ను సాధింతు” ననియు హెచ్చరించెను. ఇప్పటికిగూడ మారుపలుకకున్న స్వామిని సాధించుటకు మఱొక మార్గమును గోపన్న కనుగొనెను.

“రవి గాననిచో కవి గాంచునేకదా !” అది యేమన నమ్మనాశ్రయించుటయే. “రామ నీచేతేమి గాదుగా”యని తుదిసారిగా తన యగచాట్లు సీతాభామకు జెప్పవలసినదని

స్వామినే కోరెను. ఫలవంతము కానప్పుడు తానే స్వయముగ విన్నవింపదలచి “రామచంద్రులు నాతో చలము జేసినారు, సీతమ్మ చెప్పవమ్మ” యని ప్రారంభించెను. రాముని కౌతన్యమును నిరూపించెను. సీతమ్మనైనను ఒకానొక యనుకూల సమయమున తన దుర్గతిని వినిపించి కార్యసాఫల్యమగునట్లు ప్రేమమాట లాడవలె నని “నను బ్రోవమని చెప్పవే” యను కీర్తనలో నుపాయమును సూచించెను. “జనకతనయ నాదు మనవిగైకొని జగజ్జనకునితో దెప్పవే” యనుదాన తన బాధలు తేటతెల్ల మొనరించెను. ‘పన్నెండేండ్లనుండి పగలు రేయి నాపన్నుడనైతి’నని “కన్నీరు లేకుండ నున్నతీరు నా కెన్నడును లేదుగదా” యని ‘ఇడుములఁ బడలేను నుర్విపై ప్రాణములు విడిచి మిమ్ము జేరెద’ ననియు సవిస్తరదీనాలాపములతో బాటు, “అతిభీతి నొంది నేనార్జించితిని విషమాలస్య మిక జేయకు” మనియు, చేతికి మించిపోయిన పని జరుగగలదను రహస్యముం దెల్పెను. చివరికి యుపాయ మనపాయమై మాతృకటాక్షలాభమంది గోపన్న కృతకృత్యుడయ్యెను. లలితవాగ్విశారద యగు జానకిచే బ్రేరేపింపబడి శ్రీరామచంద్రమూర్తి లక్ష్మణద్వితీయుడై గోపన్న యాపదల బాప సంకల్పించెను. గోపన్న ఘోర కారాగార గహనావాసమున మిక్కుటమగు నార్తింగునిది తన జీవితము నారేయి చరమాధ్యాయము నొందింప కృతనిశ్చయుఁ డయ్యెను. అందు తనతప్పేమి లేదనుటకు గడపటి

సారిగా “ముచ్చపై న నాడవేమిరా” యనుకీర్తనలో “చిక్కి
కాయదిన్న కొంకి నక్కనలె చిక్కరించుకొని ఒక్కడనే”
యంటిగదా యని, పండ్రెండు వర్షములనుండి చీమలు,
నల్లులు, దోమలవలని శాధలు దుర్భరములాయె నని విలపిం
చెను. ఇప్పటికీ దాసుడు బరీక్షలో కృతకృత్యుడైనాడు.
రాముని శరణాగత ధర్మము కార్యరూపము దాల్చినది.
నిశీధనమయమున నిదిరించుచున్న తానీషాకడకు రామదాసు
గారి జవానుల రూపముల ధరించి రామలక్ష్మణుల లేగి నవాబు
ముందు రామరాజ్యమునాటి బంగారు నాణెము లొలక
బోసిరి. మాయామనుష్యు లంతర్ధానమయిరి. స్వప్నముగ
భావించిన తానీషా యుదయమున నాద్రవ్యమునుగాంచి
నిర్విణ్ణుడయ్యెను. క్రమముగా లెక్కింప బడిన యా ధనము
రామదాసుగారిపై తేల్చబడిన శాకీమొత్తమునకు నిక్క
చ్చిగా సరిపోయెను. అని కృష్ణాజిల్లా చరిత్రకారుడు న్రాసి
యున్నాడు. చీకటికొట్టులోనున్న దాసునుంజూచి వెళ్లుదమని
రామలక్ష్మణులు విచ్చేసి ద్వారమునుండి కాంచిరి. రామదా
సప్పడు తన మనఃపద్మమున లోకకల్యాణకరుని ధ్యానిం
చుచు “ఏమయ్యా రామ బ్రహ్మాండదాదులకునైన నీమాయ
దెలియవశమా” యని సంకీర్తన మొనర్చుచుండెను. లక్ష్మ
ణుని లోనికంపి గిన్నెలోని విషమును మన్నన గలిపించెను.
ఆ మరునా డరుణోదయమున ఖిన్నమనస్కుడై తానీషా
యేతెంచి రయమున రామదాసుగారి శాకీకి వ్రాయబడిన

రసీదు సమర్పించి పరిపరివిధముల నేజికొనెను. “తప్పు లెన్న బోకు, ఇక మీయప్పు దీరెమాకు, కుప్పబోసిన ధనమప్పుగింప కయే రెప్పపాలుననె జెప్పక పోయిరి” యని పరితిపించెను. తనకు తానీమాకు నట జరిగిన సంభాషణమును “ధన్యుడవు తానీచా నీవు నన్ను గన్నయ్య పదములు కనుల గన్నావు” యను కీర్తనగో రామదాసు పొందుపఱచెను. అందు, “భద్రదాచలము నెప్పటికి మీరామభద్రున కిచ్చితిమి బాగుగ వినుము, ముద్రనిశానీలు చేకొనుమి, శ్రీభద్రదాద్రి వర రామ దాసుడై మనుమి,” యని తానీచా వాక్రుచ్చినట్లు విచరింప బడి యున్నది.

చారిత్రకాంశము లికముందు చర్చింప బడనున్నచు గోపన్న కాన్యకాలాదులిట దెలుపుట ప్రస్తుతమై యుండును. అప్రతిమప్రతిమానుభావులగు మహానుభావు లక్కన్న మాద న్నలకు మేనల్లుడైన గోపన్న వంశ క్రమాగత విద్యావిశేష బుద్ధివై శారద్యముల గణనకెక్కుటలో సందియ మేమి? విశేషించి బాల్యముననే రామభక్తిపరుడై, రామానుగమా పాత్రుడై, సుప్రసిద్ధాంధ్రకవియై; పూర్వపుణ్యనశమున *గబీరు బ్రత్యక్షమగుటయు రామనామ మంత్రోపాసన

* గబీరు రామదాసుగారి కంటె చాల పూర్వము. అయినను నిది యసాధ్యముకాదు. తపోజ్ఞానధను లెప్పుడు చిరంజీవుడై పనిపడిన నేతల గన్నింతురు. రామాయణము నాటి మహర్షులు భారతోద్యోగ పశ్యమున బ్రత్యక్షమైరికదా!

మచుగ్రహింపబడుటయు దెలుపబడుచున్నది. తోలుత మనకు గన్పట్టుచున్నది, గోపన్నగారి దాశరథీ శతకము. అందు,

మనగొని శేగుండకును మాక్తికముల్ జెలవోసిపట్టి, దు
ర్యోధనుము జేంది కావ్యము దురాత్ముల కిచ్చి మోసమయ్యె, నా
రచనకుఁ బూర్వపు నువరంబుగ జేకురుట్లు వాక్కుధా
రణములు చిల్కె బద్ధముఖగంగమువంతు నటింపనయ్యె, సం
తనమును జేంది భద్రగిరి దాశరథీ! కరుణాపయోనిధీ!

యని కృత్యాదినే ప్రస్తావించెను. గాన గోపన్నగారు రామదర్శనమునకు బూర్వమే యే కావ్యమో న్రాసి, మానవుల కిచ్చి తరువాత తప్పుజేసితి ననుకొనిరి. కావ్య ముపలభ్యముకాదు. కృతిభర్త యెవరో యెఱుంగజాలము. కాని ప్రౌఢకవియైన పిదపనే భద్రగిరికి వచ్చెనని విశదమగుచున్నది.

గంటి నదీతటంబు, బొడగంటిని భద్రనగాధినాసముం,
గంటి నిూతనూజ, నురుకాహ్నుకమార్గణ శంఖపక్రమల్,
గంటిని మిమ్ము లక్ష్మణుని గంటి కృతార్థుడ నైతితో, జగ
త్కంటక దైత్య నిర్దళన! దాశరథీ! కరుణాపయోనిధీ!

యని భద్రగిరిరాము సవిమర్శముగ నుతించిన పద్యము కూడ గ్రంథాది నుండుటచే రామదాసుగా రిటకు రాగానే శతక రచనకుఁ గడంగిరి. రామ సందర్శన పరవశు డగు కవి యూరకుండ నేర్చునా! ఆలయ శతక నిర్మాణములు వెంట వెంట జరిగినవే. శతకము ప్రౌఢకవికి గోష్ఠ్యదము వంటిదగుట త్వరలో బూర్తియయ్యెను. కాంచీనగర ప్రాంతము నుండి యాయన బిలిపించిన వివిధగోత్రములవారగు నైదు

కుటుంబముల వీర వైష్ణవుల నిట నిల్చి తోలుదొత్త పూజల జరిపించెను. “శ్రీరమ సీతగాగ” యను పద్యమున వీరవైష్ణవ వాచారజనంబు లున్నట్లు దెల్పబడెను. శతకము భావ ప్రౌఢమును ద్రాక్షాపాకమును నగుటంజేసి రామదాసు ప్రౌఢ వయస్సున నీ యుద్యోగమున బ్రతిష్ఠుడగుట యూహాదూరము కాదు.

రెండవ యుపలబ్ధమగు కావ్యము ఖైదుకీర్తనలు. గోపన్నగారి కీర్తనలు, చిగురున రామదాసాంకితములై యొప్పును. ప్రకటన మోసముల దోసము లెరుంగని యా పున్నెపు కాలమున మరొకటి పేరున వ్రాసియుండరు. బాధలనుభవింపుచు వ్రాసిన రసోల్బణ భంగిమమే యవి చాటక చాటుచున్నవి. ఇదియునుంగాక శతకములోని భావములు మాటలు గూడ నున్న పున్నెట్లు గుప్ప తెప్పలుగ కీర్తనలలో కలవు.

“పుడమిలోన నావంటి దురాత్ముడు పుట్టడింక నంటి

విడువకుమయ్యా యవి మున్నే విన్నవించుకొంటి” (కీర్తన.)

విన్నపమాలకించు రఘువీర సహివ్రతి లోకమందు

కన్న దురాత్ముడుం బరమకాయణికోత్తమ వేల్పులందు నీ

కన్న మహాత్ముడుం బతితకల్మషదూరుడు లేడు నాకు వి

ద్యన్నత నీవే దిక్కుగద ! దాశరథీ ! కరుణాపయోనిధీ ! (శతకము)

‘గట్టిగ యమునికి నామము బెట్టినాను’ (కీర్తన)

‘యమకింకరాళికిం గట్టితి బొమ్మ’ (శతకము)

ఈపద్యము శతకాంతమున నున్నది గాన కీర్తనల.

కన్న శతకము ముందని తెలిసికొనవచ్చును. ఇట్టి పెన్నేని కలవు. కీర్తనలన్నియు తన విషయము క్వాచిత్రముగ దెల్పుచు బ్రాహ్మకముగ కీర్తించుట కనువుపడినవిగా రచించుటచే భజనకీర్తన లను ఖ్యాతి నొంది, భజనసమాజోపయుక్తము లగుచున్నవి. భక్తుల కింత మహోత్కృష్ట కావ్యముల నందించి మోక్షసాధకులగుటకు మార్గముంజూపి వినువారుగూడ దరింప ననువు గల్పించిన రామదాసుగా రాంధ్రులకారాధ్య పురుషుడు. “స్వయం తీర్ణః పరాం స్తారయతి” యనుట కాదర్శప్రాయుడు.

'Krishna District Manual' కృష్ణాజిల్లా చరిత్రకారుడు, అబుల్లాకుతుబ్ షా 1669 లో మరణించెననియు అబుల్ హసన్ గోల్కోండ సింహాసన మధిష్ఠించెననియు తెలుపుచున్నాడు. కనుక గోపన్న క్రీ. శ. 1670 లో పరగణాధికారపదవి నొంది 1674 వరకు భద్రాచల శ్రీ సీతానామాలయ నిర్మాణము గావించి 1686 వరకు కారాగారబంధితుడై విముక్తి నొంది కృతార్థుడై భద్రాచలమునకు తిరిగి వచ్చి కొంతకాలముండెనని యేర్పడుచున్నది. ప్రాథమికముననే యద్యోగమొదలవె ననియు తానత్యంత దుఃఖితుడై కారాగారమున నున్నను, క్లిష్టతర రాజకీయసమస్య లట్లు వచ్చుటచే మేనమామలు ద్రవ్యసహాయముచేసి విడిపింపలేకపోయిననియు, అది వారు ప్రభుత్వ ద్రవ్యదుర్వినియోగముగ భావించి మిన్నకుండి రనియు తానీషాకు బదులుచెప్ప నుద్యమింప లేదనియు

నూహింపవలసినదే కాని ఖైదులో నన్యాయముగ మరణించి నాడను అసహనపూర్వక మగు కొండటి కల్పనలు దురూహ్యములు. అట్టిదే జరిగిన మిగిలిన కొద్దికాలమైనను భద్రాచల రామాలయము నడుపబడుట, ఈ ధర్మాదాయమును వెనుకవారగు నైజాము వంశీయులు పరంపరగా సాగనిచ్చుట పొసగని విషయములగును. ఇక బ్రకృతము తానీషాచే ననుజ్ఞాతుండై రామదాసు భద్రాచలమునకు మఱియెను. నచ్చునపుడు రెండు నాణెములు మాత్రమే పూజాదికములకై వెంట దెచ్చుకొని శ్రీరామలక్షణుల నలంకరించెను. నేటికి నవి యిట భాసించుచున్నవి. తక్కిన ద్రవ్యము తానీషా గొనిపోమ్మన్నను భక్తుడంగీకరింపలేదు. తన యిష్టదైవముం దర్శించి “బహుకాలమునకు శ్రీ భద్రాచలేశునకు పాదసేవ కుడనైతి” నని యెంతో ఆప్యాయముగ, గానలహరిలో నూగెను.

తరువాత కొంతకాల మిద్దేవుని మహాప్రభావముల గీర్తింపుచు, తానీషా యొసంగిన ‘హాసనాశాదు’ పరగణా యనబడు నిప్పటి పాలవంచ భద్రాచలప్రాంతముల శాలింపుచు, శ్రీ సీతారామచంద్ర మహాప్రభువువారి యనంత కల్యాణ భోగోత్సవములకు నెచ్చించి భద్రాచలమున కొక కలియుగ వైకుంఠ మనదగిన ఖ్యాతి గూర్చెను.

అనతికాలమున రోగగ్రస్తుడై “ఎక్కడి కర్మము లడ్డుపడెనో ఏమి సేయుదు రామా” యని ప్రార్థించుచూ

“మూడు నెలలాయె రామునిముందు నిలువకా - ఎన్నడిట్లుండి నేను యెలుగ రాఘవా” యని తెల్పుకొనెను. శాధ కోర్వ జాల ననెను. “అంతా రామమయం బీ జగమంతా రామ మయం” అని భక్తసమూహములందు శాడెను. ఉత్సవము లకు ననేక క్రిస్తనలను సంధించెను. అంత్యకాలమున నెల్లలు చూచుచుండగా దేవదేవుడంపిన దివ్యపుష్పకారూఢుండై రామదాసు శ్రీరామసాయుజ్య మొందె నందుకు.

నవాబు తాసీషా

శ్రీరామ దర్శనమాత్ర సఫలీకృతజన్మడగు తాసీషా పుట్టుపూర్వోత్తరములు వినవలయునను కుతుహలము పాఠ కులకు కలుగకపోదు. గోలకొండ రాజధానిగా దక్షిణభాగత మెల్ల నకంటకముగ 175 సంవత్సరములు పాలించిన నవాబులు కుతుబ్ షా వంశమువారు. ఇంచుమించుగ నీ నవాబు లెల్లరు ధార్మికబుద్ధి, సజ్జనాదరణ, కవి పండిత గౌరవాదర ములు, మతసహనము, ప్రజ్ఞామరక్తి, సహృదయత్వము కల వారుగనే కీర్తినడసిరి. క్రీ. శ. 1512 లో ఖలీ కుతుబ్ షా గోలకొండ సింహాసన మధిష్టించెను. తరువాత 1543, 1550, 1580, 1611, మరియు 1669 సంవత్సరములలో క్రమముగా నొకరి వెనుక నొకరుగ దద్దొంశీయులు ‘జమ్షీద్’ ‘ఇబ్రహీం’ ‘మహమ్మద్ ఖలీ’, ‘అబ్దుల్లా హుస్సేన్’ ‘కుతుబ్ షాహ’లు మరియు ‘అబ్దుల్ హసన్ షా’ సింహాసనముల నధిరోహించిరి.

మూడవ వాడగు ఇబ్రహీం కుతుబ్ షా స్వయముగ నాంధ్ర కవుల పరామర్శించి పోషించెడివాడు. కవులీతని 'మల్కి-భరామ'ని వాకొనిరి. ఇది 'మలిక్' 'ఇబ్రహీం' అను రెండు పదముల కలయికచే ఉచ్చారణ సౌలభ్యముగ నమసింపబడిన పదము. ఇబ్రహీం అనురాజు ఆ యర్థము కలిగినదగుచున్నది. ఇతడు కృష్ణదేవరాయల వంశీయులచే బాల్యమున బోషింపబడెననియు, దత్తహోయమున రాజు కాగలిగెననియు, లేనిచో జ్ఞాతిపథమునకు గురికాబడి యుండెడివాడనియు విమర్శకులు దహరించినారు. మల్కి-భరామునకు "తపతీ సంవరణో పాఖ్యానము" అను కావ్యమును, శ్రీ గంగాధర కవివర్యుండంకిత మొసంగి అతని కొలువుకూటమును మిగుల వర్ణించినాడు. అతని దండనాయకుడగు అమీన్ ఖానునకు దన అచ్చదెనుగు "యయాతి చరిత్రము" ను పొన్నగంటి తెలగన్నయంకిత మొనర్చెను. ఈ నవాబు విషయమై చాటుపద్యములుగూడ పెక్కుగలవు.

ఈయన తరువాతవాడగు కులీ కుతుబ్ షా గోలకొండ సమీపమున తన యుంపుడుగత్తె పేర భాగ్యనగరముంగట్టించి తరువాత దనకుమారుని పేర హైదరాబాదుగా మార్చి రాజధాని సౌకర్యములు కలుగునట్లభివృద్ధి నొందించెను.

అటువెనుక అబ్దుల్లా కుతుబ్ షా చాలకాల మేలెను. కొండపల్లి దుర్గమున బాలా హిస్సర్ అనబడు నవసభాభవ

నమును, నందొక యందమగు సింహాసమును మనోజ్ఞముగ నెలకొల్పజేసెనట.

చివరివాడగు అబుల్ హసను లేక తానీషా మిగుల బ్రాహ్మణభక్తి కలవాడనియు, హిందూమహమ్మదీయ కలహములు లేకుండ సుఖపరిపాలన మొనరించెననియు సుప్రసిద్ధుడయ్యెను. ఢిల్లీనుండి వచ్చి మొగలాయి యువరాజు ఔరంగజేబు, ఔరంగబాదులో గట్టిగ గూరుచొని తన రాజ్యవిస్తరణాశ, హిందూమతద్వేషము, ధనాభిలాష, ముప్పేటలుగా పురిమెల్పుచు, నీ త్రాడెవరి కంతమున దగిలింతునా యని నిరంతర జాగరూకుడైయుండెను. రెండు మూడు పర్యాయములా యురిత్రాడు తానీషాపై విసరెను. గాని అక్కన్న మాదన్నల యుద్ధతంత్ర నైపుణ్యమువలన తానే లొంగిపోవలసి పలాయితడయ్యెను. కాని రగిల్చిన మతద్వేషాగ్ని యూరకపోలేదు. క్రమముగా నైషమ్యము లేర్పడి పెరిగి పెద్దనై తుదకొక తురుష్కు సేనానాయకుడు (ఇబ్రహీం) గోలకొండకోట రహస్యముల నొరంగజేబున కందిచ్చు నంతవఱకు పరిణమించి తుట్టతుదకు క్రీ॥ శ॥ 1687 సెప్టెంబరు నెలలో గోలకొండ యతని వశమయిపోయెను. తానీషా బందీగా గొనిపోబడెను. అక్కన్న మాదన్నలు హనుగుటయు జరిగివ యెను. చక్రవర్తియగు ఔరంగజేబు గోలకొండ రాజ్యమును తనకప్పటికేయున్న 22 రాష్ట్రములలో చేర్చుకొని హైదరాబాదులో తన ప్రతినిధిగా “గాజి


యడ్లీన్” అనునతనిని తాత్కాలికపరిపాలనాధికారమందుంచెను. ఔరంగజేబు 1707 లో గతించిన పిదప క్రీ. శ. 1724 లో మొగలు సర్దారులలో నొకడగు ‘అసఫ్ జా నిజాముల్ ముల్క్’ అనునతడు సర్వాధికారములతో దక్కను సుబేదారు (గవర్నరు)గా నియమింపబడి ఢిల్లీనుండి హైదరాబాదు నకు వచ్చెను. ఈతడే క్రమముగ యుక్తియుక్తుడై మొగలాయిల క్షీణదశను ఆంధ్రేయుల యున్నతిని సమాలోచించి ఆంధ్రేయులకు సహాయుడై హైదరాబాదు రాజధానిగా నైజాము రాజ్యమును నెలకొల్పినవాడయ్యెను.

పింగళి అక్కన్న మాదన్నలు


గోపన్నగారి మేనమామలును, తానీషా నవాబువద్ద మంత్రిలును, సకల రాజ్యతంత్ర నయవిశారదులును, ధైర్య సాహస సంపన్నులును, మహాత్యాగశీలురు నగు అక్కన్న మాదన్నల యుదంతము దెలిసినంతవర కెరుకపఱచవలసి యున్నది. ఈ యుభయులలో అక్కన్నగారు పెద్దవారై మాదన్నగారిచే నన్నగారని పిలువబడు చుండెడివారని చరిత్ర కారులు నుడివియున్నారు. గోపన్నగారు తఱచు అక్కన్న గారి మేనల్లుడని చెప్పబడుట కిదియే కారణము కావచ్చును. చెన్నపురి ఓరియంటల్ లైబరరీలోని (Local Record.) స్థానిక చరిత్ర సంగ్రహమునం దక్కన్న మాదన్నల యింటిపేరు పింగళిపాళసీయ, పారివంశీయులు పింగళి, సిద్ధలూరు పా

రిప్పటికిని కలరనియు వ్రాయబడియున్నది. వరంగలు ప్రాంతమున పింగళివారు విఖ్యాతులు. ఏనుగు లక్ష్యణకవి వ్రాసిన శుల్యా మాహాత్మ్యము నందు “పింగళి మాదన్న భానుజీ వలన సమ్మానమొందె” ననియు సుల్తానబుల్ హసన్ ఖోణీ శ్వరునిచేత మాటిమాటికి బహుమానమందె” ననియు నుండుటచే అక్కన్న మాదన్నలు పింగళివారనియు అబుల్ హసన్ తాసీషా యనియు తెలియుచున్నది. మాదన్నగారు మాత్రమే తాసీషా కొలువున మంత్రిగా నుండినను, నీమంత్రి పుంగవు లిరువురికి సమాన గౌరవాదరములు చెల్లుచుండెడివి. కొంతకాలమునకు ననగా క్రీ. శ. 1682 సంవత్సరమున నంత వరకు తనకు సేనానిగానున్న మహమ్మదు ఇబ్రహీం అనువానిని తొలగించి తాసీషా యతని శాహు లష్కరు (సేనాపతి) పదవిని అక్కన్న కిచ్చినారని ప్రభుత్వమువారు సేకరించిన *Letter to Fort St. George* అను రికార్డులలో గలదు.

ఈస్టిండియా కంపెనీ వారప్పట్టున చిన్నవర్తకులుగా ప్రవేశించి జార్జిటౌన్ లో స్థిరపడియుండిరి. తమ వర్తకము గోలకొండ రాజ్యమున నిరాటంకముగ సాగించుకొనుటకై తాసీషా యనుజ్ఞ నభిలషించుచు మంత్రిపుంగవులగు అక్కన్న మాదన్నల కెంతయో ఆదరబహుమానములు గనపఱచి ఎన్నో ప్రయత్నములు చేసినట్లు పై రికార్డులలో నుదహరింపబడి యున్నది. అప్పుడా ప్రాంతమెల్ల గోలకొండలోనిదే. 1678 లో తాసీషా మాదన్నగారలు మచిలీపట్ణమున కేగ



మూడవ పాట



అరవవవ

నచటి ఇంగ్లీషుకంపెనీవారు మిక్కిలి గౌరవించి బహుమతులొసంగినట్లును 1679 ఫిబ్రవరి నెలలో మైలాపూరు, ఎస్కూరను స్థలములు తమకు కవులున కిప్పించవలెనని చెన్నపట్టణము ఇంగ్లీషువారు కోరుటయు, 1682 అక్టోబరు నెలలో అక్కన్నగారు మచిలీపట్టణమున కేగ నచ్చటి కంపెనీవారు ఆయనను మిక్కిలి గౌరవించుటయు నందే కలవు. అంతకు ముందు కంపెనీవారి కొసంగబడిన యనుజ్ఞాపత్రిక ననుసరించి విశాఖపట్టణము మొదలగు స్థలములలో వర్తక విషయమైన సదుపాయములు కలుగజేయవలసినదని అక్కన్న మాదన్న గారలకు 1682 సెప్టెంబరులో విజ్ఞాపన మొనర్చి, అక్కన్న గారికిని, దుబాసి వెంకట్రాదిగారికిని (interpreter) ఆ నెల 25 తేదీని బహుమతులు పంపిరట. ఇంగ్లీషువారి వర్తకమును ప్రోత్సహించి, ఫ్రాన్సు మొదలగు నన్యదేశస్థుల గోల్కొండ రాజ్యమునుండి తరిమివేసినచో నెన్నియో పుట్లు రాగియు, ధనము నొసంగుదుమని 14 ఆగష్టు 1683 సం॥ చెన్నపురిలో ఇంగ్లీషువారు తెలియజేసిరట. గోల్కొండ రాజ్యమునం దెల్ల చలామణీ నిమిత్తమై మద్రాసులో ముద్రింపబడు రూపాయీలు, కాసుల నుపయోగింప ననుజ్ఞ నొసంగుటకును, ఇంగ్లీషు వస్తువులు బందరునుంచే బయలుదేరుచున్నవి గనుక కర్ణాటకమున నేగుటకు శాయిరి సుంక మదనముగా వేయకుండ నుండుటకును ఏర్పాటు చేసికొనుటకు తానీహ బందరుకు వచ్చినప్పుడు విశేషధనము బహుమతిగ నొసంగవచ్చునని మదరాసు కంపెనీవారు మచిలీపట్టణమునకు వ్రాసిరట.

1682 ననంబరు నెలలో మాదన్నగారి సుతుడు మల్లప్పగారి వివాహ సందర్భమున ఖరీదు నొసంగబోయినను తీసికొనక వీలైదు బంగారు గొలుసులు కానుకగ నొసంగిరట. ఆ సంవత్సరపు టుగాదికానుక నాల్గునందల వరహాలు మాదన్నగారికి బంపిరట. మాదన్నగారి కుమారుని ఉపనయనము నకు, పెండ్లికి, ఆయన పేష్కారునకు, బిడ్డకు, పినతండ్రికి బహుమతులు పంపి వారియనుగ్రహము బడయుటకు బహుధా ప్రయత్నించుట యందే వివరింపబడెను.

. క్రీ.శ. 1680 లో పోడెల లింగప్ప యనువాడు చెన్నపట్టణమునకు వచ్చు సరకు నడ్డుపెట్టుచున్నందున కంపెనీవారు కోరగా అక్కన్న మాదన్నగార లట్లు జేయవద్దని లింగప్ప కాజ్ఞనొసంగి, అతనినే తమ ప్రతినిధిగ నియమించి ఇంగ్లీషులో నుత్తరప్రత్యుత్తరములు జరుపుటకు నాజ్ఞ నొసంగుటయు జరిగెనట. 1682 జూలై నెలలో మదరాసు గవర్నరుకు లింగప్ప లేఖవ్రాయుచు సంవత్సరపు పన్ను 2000 వరహా లీయ వలసినదనియు, అక్కన్నగారి యోడలవిషయమై సహాయము చేయవలసినదనియు వ్రాసెనట. అక్కన్నగారి కీ యోడల వర్తకము నుండెననియు, నప్పుడు రాజ్యమున * వరహాలు చెల్లుచుండెననియు తెలిసికొనవచ్చును. కనుకనే గోపన్న గారు వరహాలు వెచ్చించితినిని పలికిరి.

* నలువదేండ్ల క్రిందటివఱకు గ్రామసీమలలో లోకవ్యవహారము వరహాలలోనే జరుగుట తెలిసినదే. వరహా రు. 8-8-0 లేక రు. 4/- గా భావింపబడెను.

ఇట్టి బహుప్రకారములగు వ్రాత నిదర్శనములుండుట వలన అక్కన్న మాదన్నల మంత్రిత్వము తానీషా యెడ నిరూపిత మగుచున్నది. తానీషా రామదాసును బంధించుట యిదివరకే వ్రాయబడెను. కాన నీ నల్వరి సమకాలికత్వము తెల్లమగుచున్నది.

అక్కన్న మాదన్నల వృత్తాంతము 'ఆంధ్ర విజ్ఞాన సర్వస్వము' ప్రథమ సంపుటము 177-178 పేజీలలో కలను. పై విషయములెల్ల *Letters to Fort St. George Vol, II pages 105-109* లోను, *Press List of Ancient Records in Fort St. George* లోను, *Public Cons Vol, VI, VII, VIII* లోను కలనని యం దుదహరింపబడినది.

శ్రీ జయంతి రామయ్యపంతులు బి.ఎ., బి.ఎల్. గారు 27-4-1339 ఫసలీ (1929) గోలకొండ పత్రికలో సూక్ష్మ వ్యాసము వ్రాయుచు, అక్కన్న మాదన్నల నెఱింగినవాడగు హ్యవర్టు అను డచ్చి (Portugal) దేశస్థుడు తన పేర నడుపుకొన్న యొకపత్రికలో, అక్కన్న మాదన్నలు బీద వారై తొలుత 1666 సం॥ న మీర్జాపూ యను బిరుదము గల సయ్యదు ముస్తఫా యొద్ద స్వల్పవేతనమున బ్రవేశించి వృద్ధి నందిరనియు, మాదన్నగారికి సూర్యప్రకాశరా వను నామాంతరము కలదనియు, వీరి యజమాని మీర్జాపూ పదవీభ్రష్టు డయ్యెననియు, నవాబుగారు రాజ్యభార మంతయు మాదన్నపై నిడి తాను జీవనార్థము 75000 డోలర్లు

(కోలకు మూడు రూపాయిలు) తీసికొనెననియు వ్రాసెనని తెల్పిరి. దీనివలన మాదన్న మహారాష్ట్రకు కాడనియు, ఆంధ్రుడే యనియు నిశ్చయము బలీయమగుచున్నది.

వలస వృత్తాంతములు

గోలకొండరాజ్య మంతరింపజేసి మొగలు చక్రవర్తి ఔరంగజేబు హైదరాబాదునకు తన ప్రతినిధిగ “గాజియున్సీన్” ను నియమించెను. కాని 1707 లో ఔరంగజేబు గతించిన వెనుక ఢిల్లీనుండి “నిజాముల్ ములుక్ అసఫ్ జాక్రీ. శ. 1724 లో దక్కను సుబేదారుగ నియమింపబడెనని తెలిసికొంటిమి. ఈతడు ఢిల్లీలో మొగలాయీలు క్షీణించుట గమనించుచుండేకాని దక్కనులో స్వయముగ రాజ్యమేలలేడు. 1. ఆర్కాటు 2. కడప 3. కర్నూలు 4. రాజమహేంద్రవరము 5. శ్రీకాకుళము అను 5 రాష్ట్రములుగ నొనర్చి సమర్థులగు అయిదుగురు నవాబుల యధీనమందుంచి రాజ్య తంత్రము నడపెను.

ఇంతటినుంచి శీతాధికవర్షములతో దక్షిణభారతమెల్ల కల్లోలితమైపోయెను. ఫ్రెంచివారును ఇంగ్లీషువారును తమ తమ వర్తకప్రాబల్యములతో పాటు పరిపాలనా కేంద్రము లేర్పచుకొనుటకు ప్రయత్నించుకొనసాగిరి. మరాటీదండలతోను తురుష్కదోపిడి ముఠాలతోను జనపదము లరాజక

భయావహ పరిస్థితులకు లోనయ్యెను. తఱచు యుద్ధములు జరుగుచుండెను. ఆయా సర్కారులలోని ఫౌజుదార్లు లేక భిల్లాదార్లు గ్రామసీమలలో శిస్తులు వసూలుచేయుటకు శాధ్యులుగా పరిగణింపబడిన దేశములు దేశపాండ్యాలకు తగు సహాయమందజేయ జాలకపోయిరి. పరిణామముగా తమ తమ యధీనము లందున్న ప్రాంతములకు దామే సర్వాధికారులై జమీందారు లను వ్యవహారనామములతో బలవంతులు కా జొచ్చిరి. కొన్ని సందర్భములలో తిరుగుబాటు లొనర్చుటయు బరిపాటి యయ్యెను.

క్రీ. శ. 1748 లో నిజాముల్లుల్కు దిపంగతు డగుటయు, రెండవ కొడుకగు నాసరుజంగు రాజ్యస్థితుడాయెను. మనుమడైన 'ముజఫరు జంగును ప్రెంచివారు బలపరచుచుండిరి. తత్సహాయమున 1750 లో నాతనిచే నాసరుజంగు హతుడయ్యెను. ముజఫరు జంగుతో "బుస్సీ" యనబడు ప్రెంచి సైన్యాధినేత హైదరాబాదుకు తరలిపోవు చుండగా కడపవద్ద నెదుర్కొన వలసివచ్చిన యొక దుస్సంఘటనలో 1751 సంవత్సరమున ముజఫరుజంగు హతుడయ్యెను. వెంటనే నైజాముయొక్క మరియొక కొడుకు సలాజతుజంగును రాజ్యస్థితునొనర్చిరి. ఈతని తమ్ములగు నిజామాలీ, బసాలతు జంగు లిరువురు కాలక్రమమున నొకరు ఔరంగాబాదులోను, మఱొకరు గుంటూరులోను, బలవంతులై యుండిరి. ఇందొక రాండ్లీయులకు మఱొకరు క్రమముగ ప్రెంచివారికి అభిమాన పాత్రులై యుండిరి.

క్రీ. శ. 1759 లో ఇంగ్లీషువారిచే ప్రెంచివారు తరుమ
బడిరి. 1763 లో నిజామల్లీఖాన్ ప్రభుత్వము స్థిరమయ్యెను.
23 ఫిబ్రవరి 1763 నాడు నిజామల్లీఖాన్ తో బ్రిటీషువారు
సంధి పత్రము నంగీకరించి గుంటూరు సర్కారును బసాలతు
జంగుకు వదలివేసి మిగిలిన నాలుగు తరసర్కారులను కంపె
నీకి కవులుపధతిపై దీసికొన నిర్ణయించుకొనిరి. కాని మరల
కలహములేర్పడెను. తుదకు 1823 లో ఉత్తర సర్కారులు
నైజామువారిని స్థిరపరచి కంపెనీవారు. రూ 11,56,666-0-0
నైజాముకు చెల్లించిరట.

నిజామల్లీఖాన్ పరిపాలనమున 1789 సంవత్సరము
నందే భద్రాచల శ్రీ సీతారామచంద్రమూర్తికి హసనా
బాదు పరగణాకుగాను ప్రత్యామ్నాయముగ సంవత్సరపు
వ్యయము నలుబదివేల రూపాయ లివ్వవలసినదని స్థిరపఱుప
బడెను.

ఈ యరాజకస్థితిలో భద్రాచలప్రాంతము అశ్వారావు
బహద్దరుల యధీనమందున్నటుల తెలియుచున్నది. దేవాలయ
భృతులు వారేజరుపుచుండిరి. 1769 ప్రాంతములో “ధంసా”
యను తురుష్కు సేనానాయకుడు ప్రబలి వరంగలు ప్రాంత
మున బలిష్ఠుడై ఖమ్మంమెట్టు మీదుగా నిట్లువైపులకు
దండయాత్ర వెడలి యొకరివెనుక నొకరు జమిందారుల
దోచుకొనుచు దేవాలయముల కొల్లగొట్టుచు రాసాగెను.
“ధంసా” యనునది బిరుదమే. మన కీతని విషయము తొలు

దొల్త నెఱింగించినది భల్లా పేరయ్య యను నొక కవి. భద్ర గిరిపై “ధంసా” డండయాత్రచేసి జరిపిన దురాగతములు విచ్చలముగ నణ్ణించుచు నొక శతకమును వ్రాసి, “భద్రగిరిశతక” మని పేరిడెను. ఇందు చరిత్రాంశములు చాల గలవు. కవి యాకాలమునందే యుండి చూచి వ్రాసినట్లు శతకము వలన తెలియగలదు. కవి నివాసస్థలము యితరవిషయములు తెలియబడుటలేదు. కాని, “యిద్దరికినచ్చి” యని యొక-చో వ్రాయబడియున్నందున పోలవరము గాని పశ్చిమగోదావరి జిల్లా వాడని గాని యెంచవచ్చును. తురకల వాడికి భయపడి “పోలవరము” గ్రామమునకు శ్రీరామచంద్రుడు వలస వేంచేయుట చెప్పుచు దేవదేవుని భీరుత్వమున కాశ్చర్యపడుచు నిందాస్తుతి యొనర్చెను. ఇట్టి నిందాస్తుతు లాంధ్ర కవిత్వ సాంప్రదాయములై యొప్పుచున్నవి. అనాటి పరిస్థితుల గన్నుల గట్టినట్లుగ నభివర్ణించెను.

‘ఈపాటిదొరకని యెఱుగక మిమునమ్మి

అశ్వరాయుడు (భూ) పలాయనము (చియి), నొండే’

‘తమగుమాస్తా యనవగు నశ్వరాయని

కరుణమీరంగను గాంచలేక, తొలగిపోతిరి’

అను మాటలచే శ్రీరామసేవాలాలసుడైన అశ్వా రావుగారు పలాయనమై చికాకుపడుట తెలుపుచున్నాడు. మతియు నిందువలన శ్రీరామాలయపోషణము వారీయం దప్పటికే నిరూపమై యుండుటయు, వారి కశ్వరాయ బిరుదనామము ప్రసిద్ధమగుటయు నేర్పడుచున్నది.

సోమదాశ్వరజరభ వరవాహనములచే
 బుజగువీధులు పీఠ ప్రభులజేందె,
 సుత్యహంసాదిముల ననురేను గోద
 శేవులెచ్చుటగన్న గోరీలవమరే

నని పలుకుచు భద్రగిరిలోని నాటి హృదయవిదారకస్థితిని
 దృష్టోచక మొనరించినాడు. ఇక దేవాలయ రంగము
 గనుగొనుడు.

వీటియచ్చిరిగదా వీరులచే జెన్నొందు ఘనమల్లికా పుష్పవనచయంబు
 గాఢజేసిరిగదా కశ్యాణమంటపా గాఢవాహన గృహంగణము లెల్ల
 చూడవట్టిరి పుకమెల్ల జొచ్చి విప్రచండికములన్ని తురకలు మత్తులగుచు.

నాడు ధ్వంస మొనరింపబడిన పుష్పవన మింతవఱకు
 బునరుద్ధరింప బడదయ్యెను. ఒండు, రెండుమారు లట్టి
 ప్రయత్నములు జరిగి ఫలశూన్యము లాయెను. మఱల నిష్ప
 డందికొని కావింపబడుచున్నది. అతడు విఱుగగొట్టిన శాసన
 శిలాస్తంభములు మాత్రము 1832-1833కి నందన సంవత్స
 రమున బునరుద్ధరింపబడినది. ఈ దండయాత్ర కాలము,

సర్వధారని పేరి సంవత్సరమునందు

‘ధంసా’ కు వెఱచి యిద్దరికి వచ్చి

పోలవరంబులో బొలుపొంద నయిదేండ్లు

వనవాస మొనరించి వరుసతోడ

విజయ సంవత్సరంబున విజయముగను

భద్రగిరి కేగితొనయ్య భద్రముగను.

శ్రీరామచంద్రులు సీతాసమేతులై

వచ్చిరి భద్రాద్రివాసమునకు

జయనామవత్సర చైత్రశుద్ధాష్టమి

తరువాతి దినమందు దగవివాహ

మరయ మార్గమునందు నొరయ సత్రముల బర్

చలువపందిరులు వెచ్చని జలములు.

అనియును దెలుపుటంజేసి సర్వధారి మొదలుకొని జయసంవత్సరము వఱకు వలసలోనుండుట విశదమగుచు న్నది. నందనసంవత్సరము 1832-33 లో వచ్చుటచే సర్వ ధారి క్రీ. శ. 1769 సంవత్సరము స్థిరమగుచున్నది. ఈ శత కమున దెలుపఁబడిన రామలదేవు, జోగిపంతులు, విజయ రామరాజు, సీతారామరాజు, మొదలగువారీ కాలమందే యుండిరి. కాంక్షిగుల జోగిపంతులు మచిలీపట్టణములో నింగ్లీషుకంపెనీ తరపున నుద్యోగిగానున్న “పైబస్” దొరకు దుబాసీగా నుండి, వారికి నైజాంనవాబు “నిజామల్లిఖాన్” గారికిని సంప్రదింపులు నవంబరు 1764 నుంచి ఫిబ్రవరి 1765 వఱకు జరిపెనని కృష్ణాజిల్లా చరిత్రకారుడు వ్రాసియున్నాడు. అశ్వారావుగారు భయముచే పలాయితులగుటంబట్టి యేది యుం దోపక తురుష్కులవారినుండి తప్పించుకొనుటయే తత్కాల కర్తవ్యముగా నెంచి బాధ్యతగల యర్చకస్వాములు శ్రీరామదాసుగారి యాభరణములు, నుత్సవమూర్తులను గూడ దీసికొని రెడ్డిపోలవరమునకు వలస నంగీకరించి కొనసా గించిరని తెలిసికొన గలుగుచున్నాము. మూలస్వామికి యర్చకు లొక యడ్డుగోడ నిర్మించి వెడలుటచే నపాయము.

తప్పిపోయెను. గాని “ధంసా” వలన రామదాస నిర్మిత శిలా శాసనములు ధ్వంసములయ్యెను. పోలవరమునందు శ్రీ రామలదేవుగా రష్ట్రాడు జమిందారుగా నుండిరి. వారత్యంత భక్తిశ్రద్ధల దోడ్పడిరి గాబోలు “శబరి విందయ్యేనే సరభసంబున మీకు భావింప రామలదేవు భక్తి” యని కవి పొగడెను. “కారణ జన్ములని తోచి యాతనికి వరమియబోతివో” యనియు బలికెను. పోలవరమున నిర్భయముగ నుండుటకు కంపెనీవారి నహాయ మవసరమగుటచే రామలదేవు గారు వారి ననుసంధింపజేయుటయు, వారిక్కార్యము నంగీకరించి రాజమహేంద్రవరమున సాధించుటయు “ఘనఋష్యమూకమయ్యెనె రాజమహేంద్రవరము” అనియు “జోగిపంతులకు మెచ్చులువల్క బోతివో యింగిరీజుల ప్రాపు నిచ్చి గించి” యనియు “హనుమంతుడయ్యేనే అతిసాహసుండగు జోగిపంతులయుక్తి చూడ మీకు” ననియు విమర్శించి పల్కుచు “నన్ను ధన్యునిజేయ నాచేత పద్యముల్ చెప్పింప బూనుటో యొప్పుమీఱు” నని వ్రాసి యక్కాలమున దా నున్నట్లు వెల్లడించుకున్నాడు.

అశ్వారావుగారు దేశాంతర్గతులగుటచే వలసకాలము నందు వ్యయమెవ్వరు భరింతురను సమస్య యేర్పడియుండును. ఇందుకు దగినవారక్కాలమున బలిష్ఠులగు విజయనగర మహారాజులగు పూసపాటివారు తప్ప నొండు సమర్థులు లేరని యూహింపబడి రాయబారము నడుపగల మార్గము

లన్వేషించి బందరు (మచిలీపట్టణము) లో గల “పరాసు” నొర “గోరుందొర” ఆకాలమున నచ్చట ప్రెంచి అధినేత “గోడెహు” నట్లు పలికి యుందురు. యాతనికి మిత్రుడగుటచే నాతనిని సంప్రదించి కృతకృత్యులైరి కాబోలు. “సుగ్రీవుడయ్యెనే సొరిది గోరుందొర కప్తాను ఘనుడు మీ కార్యమునకు” ననియు “పూసపాటి నృపాలుర బ్రోవదలచి, తెచ్చుకుంటివో మీ ఖర్చువెచ్చమునకు” నను వాక్యముల బొందుపరచినాడు. కనుక పూసపాటి విజయరామరాజు, సీతారామరాజుగారలు వలసకాలమున నుండిరి. విజయరామరాజుగారు బాబ్బిలియుద్ధపునారు కారనియు వారి భార్య చంద్రమ్మగారికి దత్తుడనియు పూజ్యశ్రీ మల్లంపల్లి సోమశేఖరశర్మగారు నందన ఆశ్వయుజ “భారతి” లో వ్యాసమున దేల్చిరి.

ఈ శతకమున “ధంసా” యెవరను దెల్పు పద్యమున కవి, యతడు “ఇబరహీముఖాను” డనియు “పాజలుబేగు” “జాల్దుంగు” అతని పర్యాయనామములనియు “ధంసా” యను బిరుదము నొందెననియు నర్థము వచ్చునట్లు నుడివి యున్నారు. పారసీక భాషలో ‘ధంసా’ యనుట బిరుద మీయదగినంత యర్థముగల పదమని తోపదు. జానపద ధ్వంసచర్యలకుం గడంగిన నితని గ్రామీణులు ‘ధంసా’ యనుటచే నీ బిరుద ముత్పన్నమై యదియే నిరూపమైనదని నా యనుభవమున నూహించుచున్నాను. నైజాము తరపున

ఖమ్మంమెట్టుజిల్లా యధికారిగా నియమితుడైన 'జాఫర్ బేగు ఖాన్' అనునతడు ఆజిల్లాను డిశంబరు 1767 సం॥న కర్నలు హోస్ట అను ఇంగ్లీషు దొరకు వశపఱచుటచే నీ కంపెనీ వారా తని కొక జాగీరు నొసంగిరనియు, తదుపరినతడు బందరులోని ఫ్రెంచి అధికారి మాంజిన్ దొరతో రహస్యాలోచనము లొనర్చుచున్నట్లు కనుగొన బడియున్నందున నాతనిబందీగా నొనరించి క్రమ్మఱ విడుదలచేయించి ఉపకార వేతనము మాసమునకు 150 పగోడాలిచ్చిరనియు అతడు గతించిన నెనుక నాతని కుమారునికి గూడ నిచ్చిరనియు కృష్ణాజిల్లా చరిత్రకారుడు వివరించి యున్నాడు. ఖమ్మంమెట్టు వ్యవహారమున నైజామునకు విరుద్ధముగ నడచుటయు ఫ్రెంచివారితో మంతనము లొనర్చి కంపెనీవారికి కోపకారణమగుటయు స్వయముగ హింసాచర్యలకు గడంగుటయు కలుగుటచే జోగిపంతులు మొదలగువారి ప్రయత్నములు అనాయాసముగ త్వరితగతి సఫలీకృతములై పతనముంగన్న యీతడే 'ధంసా'యగునని నా తలంపు. వరంగలుప్రాంతమున జాఫర్ గడ్డ యను గ్రామముండుట ఖమ్మంలో జాఫర్ బావి యను నొకబావి యుండుట యందుకు ప్రోద్బలము లగుచున్నవి. కంపెనీ వారొసంగిన యీ ప్రాంతమే యతని యల్పకాలపు జాగీరయి యుండెనని లోచెడిని. ఈ భద్రగిరి శతకమును శ్రీవావిళ్ళవారు తమ భక్తిరస శతకసంపుటములో ముద్రింపించి ఆంధ్రుల కృతజ్ఞతకు పాత్రులైరి.

‘ధంసా’ విషయమును సాంగోపాంగముగ దెల్పు మఱి యొక కావ్యము ‘శ్రీరామాభిషేకము’; దీనినే అశ్వారాయ చరిత్రమనియు జెప్పెదరు; ఆత్రేయసగోత్ర పవిత్ర శ్రీమాధవా మాత్యపుత్ర వెంకటరామనామధేయ ప్రణీతము; ఈ కావ్యము ముద్రితమైనట్లు నాకు దెలియదు. కవి నివాసకాలాదు లెఱుంగను. ఇందు మావంశోన్నతులగు పూర్వులవిషయములు స్త్రోత్రంపబడి యుండుటచే నత్యాసక్తి నొంది పూజ్యులగు నా జనక పాదులు వ్రాతప్రతినుండి యెత్తివాసికొని యుంచిన కొన్ని పద్యములు నాకిచ్చట నాధారభూతములైనవి. వ్రాత ప్రతిగూడ మఱల నాకు లభించుటలేదు. ఇది ముద్రితమై యుండి యేదేని ప్రతి చిక్కినచో క్రొత్త విషయము లగు పడిన ముందు వివరించుకొందును. ఈ వ్రాసి యుంచబడిన ‘నోట్సు’ లో ‘ధంసా’ జననము క్రీ. శ. 1710 అని మాత్రమున్నది. ఇక మిగిలిన వివరములలో మునుముందు ‘ధంసా’ మరణ విషయ మిట్లున్నది.

సీ. “మెఱసి రాజవ్యుల చెరసాల బెట్టి

మగధనాథుడు పోరమడిసినట్లు

సౌంధకారాధుడై జగమెల్ల నేచిన

సాశ్వమహారాజు సమసినట్లు

పన్నమిరగ రాచకన్నెల జెఱగొన్న

నరకాసురుడు మేను దొఱగినట్లు

నమరులవెట్టి కొట్టములుగొన్న దశావ్యు

డడలించు గాయంబు విడిచినట్లు

గీ. ఘోరవీర ప్రతాపముల్ నూటపుచ్చి
తనదు పుత్రులు భార్యయు తల్లడిల్ల
తనువు ధంసాదొరంగెన్ను తనదు ధనము
దేశమును సంపదల బాసి యాశలుడిగి.

కం. సుకరముగ శాలివాహన
శకవర్షము లబ్ధి గగన శైలేందువు లు
త్సుక ప్లవతస్సర మధుశుచి
వికసిత పంచమిని మేనువిడిచెన్ ధంసా.”

(శా.శ. 1704 కు సరియగు క్రీ.శ. 1782 ప్లవ సంవత్సర
చైత్రశుద్ధ పంచమిని ధంసా మరణ మొందెనని తెల్పెను.)

ధంసాకు జిక్కక పలాయనమైన యశ్వారావుల గుట్టెటి
గింపవలయునని శ్రీ కొండపల్లి కృష్ణారావుగారిని (మా పూ
ర్వులలో నొకరు) గోరినట్లు క్రింది పద్యమువలన దెలియు
చున్నది.

* .నీ చామికరాచలోద్దామ దేశాధీశు
దాద్య సన్నతుడు వేదాంతవిదుడు
నిరతాన్నదాన విస్ఫురకీర్తిసాంద్రుండు
భూసురాశీర్వాదభాసురుండు
ప్రత్యర్థిమంత్రి ప్రభంజనోపాయుండు
మండిత కాంచనకుంజరుండు
మహనీయ కారుణ్య మంజులస్వాతుండు
సకల విద్యత్కవిప్రకర హితుడు

* కనగిరిపరగజా కథీశ్వరుడు. కల్లూరు మధిర తాలూకాలో గలడు.

గీ. భూరిసామ్రాజ్య వైభవ పూరితుడు

కొండపల్లి కులాంబుధి కువలయాపు

దనగ బొగడొందు కృష్ణారాయగంగు

నెలమి బిలిపించి మన్నించి పలికె ధంస.

“నీయందు స్వపకారము స్పదించి తా నీదేశముం వ్రోసికో

పాయుండోలిన మన్నెరాయ నృపతిన్ బ్రాపించి యున్నావు నీ

వీరయం బెఱిగింపు నాకు మఱల న్నిప్పింతు నీ దేశమున్

దాయంచీసి సమస్త సంపదలు పొందం జేత నీ కీయెచన్ ”

ఇట్లు భేదోపాయముం బ్రయోగించె గానీ “ధంసా”
కృతకృత్యుడు కాజాలక దేశము పాడొనరించి తానునూ
పాడయ్యెను.

ధంసా యనంతర మాతని కొడుకుగూడ నధికారము
వహించెనట.

శా. ధంసానూనుడు ఘర్షమిర్జ్జ యచ నాతండున్ నిజామల్లిచే

తన్నన్మానము గుంగి తాబు బొంబాండన్ హేతిరాజంగు పే

రు న్సంపాదన జేసి తండ్రిపగిదిన్ రోషంబుతో యావనో

త్తంసాగ్రేసరుడై యఖండమహిమన్ ధాత్రితలంబేలుచున్.

ఇందు ధంసావెనుక నాతని కొడుకు ‘నిజామల్లిఖాన్’
నైజాము నవాబుచే మన్ననల నంది ఈప్రాంతముల కధికా
రియై వచ్చినట్లు స్పష్టమగుచున్నది. శ్రీ రామచంద్రాశ్వా
రావుగారు పాలవంచ సంస్థానమును మరల పొందుట కనేక
ప్రయత్నములు రాయబారములు జరిపించిన ట్లీ గ్రంథమున

విపులీకరింపబడినది. తుదకు గృతకృత్యుడై తగినవారి సహాయమున పునః ప్రతిష్ఠాపజయ్యెను.

౧౫. అరసన్ వారల కొండపల్లి కులజుండై యొప్పు చంద్రప్రభున్
వరుసన్ గంటక జేర్పరించి పనుపన్, వారేగి స్తంభాద్రిలో
జెజ్జుగొన్ నివసించు 'నాయబును' ప్రావీణ్యంబుతో గాంచి హృ
ద్విరసీజంబులు పల్లవించ 'నడయల్' సంక్రితమై నిచ్చివన్.

౧౬. కలవల రామచంద్రుడును గౌరవ మొప్పు మూలకున్ మహా
బలియుడు జేవీసేని కులభవ్యుడనందగు పాపరాయుడున్
సలలిత కొండపల్లి కులజన్ముడు చంద్రపమంత్రియున్ సము
ద్యులగతి చక్వరాయనకు చాలగ నమ్మికసేయగా దగున్.

క్షేగీ: వందమాగధగీతముల్ సందడింప
సకలజనులు గొనియాడ సంభ్రమమున
మిత్రజనులు చక్వర మైత్రీ నెఱప
రామచంద్రాశ్వరాయుండు శ్రేమ నొండె.

ఇట్లు పునః ప్రతిష్ఠాపజయ్యె సంగ్రాహాధిపత్యము వహించి
తనకు సాయపడిన పెద్దల సముచిత గౌరవసత్కారములం
గొనియాడి కీర్తిగొనుట కవి వర్ణించెను. ప్రాధికవిత్వముగా
కున్నను నప్పటి చారిత్రక విషయము నున్నదన్నట్లు వివ
రించినాడు.

ఈ చరిత్రమున మఱొక వలస వృత్తాంతముగల కథాం
శము వెలువడుచున్నది. బెజ్జిదేశమున బ్రస్తురు ప్రాంతమున
నే సరిహద్దులవెంట గలదట. ఇది కాకతీయ చక్రవర్తి ప్రతాప
రుద్రునిచే తనముందు ఖడ్గదారియై నడచినవానికి జాగీరుగా

నొసంగబడినది.) గల కమలాపుర గ్రామమునందు శ్రీరామ చంద్రాశ్వారావుగారు శ్రీ భద్రగిరినాథుని కొంతకాలము నిలిపి యుత్సవములు గొఱతవడక జరిపించి తిరిగి భద్రాచలమునకు (క్రీ.శ. 1785 కు సరియగు) శోభకృతు సం॥ మార్గశిర శుద్ధ సప్తమి సోమవారమునాడు తోడ్కొని వచ్చి పునః ప్రతిష్ఠ యొనర్చిరట.

సీ! బెడ్డదేశములోన పేరు విఖ్యాతిగా
రహి నొప్పు గమలాపురంబునందు
మున్నుతారించి సమ్మోదంబు నిండార
పరమోత్సవంబు లేర్పకనొనర్చు
కతన నచ్చొటికి కదలిపోవలెనందు
వెలయనర్చకులును వీరభటులు
వలనొప్పుచుంతులు వాహనసముదాయ
మార్యసంఘంబు లాచార్యవరులు
గీ. భూసుతాధిపు వేంచేపు చేసికొనుచు
రాగలందులకును వెంట దూగినడువ
భూరిసంతోష వైభవస్ఫురణ మెరయ
రామచంద్రావనీంద్రుండు రమణవచ్చె.

శ్రీరామచంద్రాశ్వారావుగారు కమలాపురమునకు వైభవోపేతులై యేగి శ్రీ స్వామివారిముందు తాము పాద చారులై యఖండ ప్రాభవముతో భద్రగిరికి వచ్చుట కవి వర్ణించెను. మఱియు

చ. అరయగ శాలిఖానాన శకాబ్దములన్ శ్రతువుమ్మ రాదిభం
వరులను గల్గు శోభకృతువత్సర మార్గశిర ప్రశుద్ధమం

దివగు సప్తమిం దనరు నిందు నివాసరమందు రాఘవే'

శ్వరు దగ నశ్వరాయ స్పృహకర్మ జొనర్చెను సుప్రతిష్ఠయున్.

అను పద్యమువలన వలసప్రారంభ మెప్పుడోగాని ఘనః ప్రతిష్ఠ మాత్రము శా. శ. 1706 కు సరియగు 1784 శోభ కృతువత్సర మార్గశిర శుద్ధ సప్తమి సోమవారమున జరి పించిరిని వ్రాసినారు. ఇది 1725 లోని శోభకృత్తనుకొన వీలుండదు. అప్పటికి మొదటి నైజామే సుస్థిరుడు కాలేదు. ప్రాంతము లెల్లను జమిందారుల హస్తగతములై నిరంకుశ పరిపాలన నుండుటచే వలస కవసరము కనుపించదు. ఇక 1845 లోని శోభకృత్తనుట కుదురనివిషయము. నాల్గవ నైజాము కాలము, ప్రశాంతవాతానరణము, కష్టకాలము లెట్టివైనను క్రీ.శ. 1740-1790 వఱకే కన్పించుచున్నవి. మాటిమాటికి మార్పులు కన్పటుటప్పటికి పరిపాటి యయినది. క్రీ.శ. 1775 లో నిచ్చట పోలవరమునుండి తిరిగి వచ్చిన వెనుక 'ధంసా' నలననో మఱియే యితర కారణమువలననో భయావహస్థితి వాటిల్లినప్పుడు బెజ్జి దేశములో నించుక స్థిరత్వము తలదాచు కొనుటయం దేర్పడి అశ్వారావు లీ రామసేవల విడువనొల్లక కమలాపురమునకు రప్పించుకొని 'ధంసా' యస్తమించి శాంతి చేకుటి తమ సంస్థానము దాము పొందగల్గుటచే గ్రమ్మట క్రీ. శ. 1785 లో భద్రగిరిని ఘనః పతిషింప జేసి రామాను గ్రహ మొందుట భావింపవలసి వచ్చుచున్నది. యే యాధారములేక యిట్టివి కవి కల్పించడుగదా !

అసలు అశ్వారావుల పుట్టు పూర్వోత్తర మిట్లు
వ్రాసెను :

సీ. అలరంగ కాలివాహన శతాబ్దంబులు
సామజాంభోరాశి శోమ్యగాంకు
లమగల్గు రాక్షసాహ్వయవత్సరంబు
సర్వాశ్వరాయ భూచక్ర విభుడు
పఱగంగ హస్సనబాద శంకరగిరి
మనసబు వైకొని ఘనరమిట
తనరాజధానికి తగిన పట్నంబని
వలనొప్పగా పాలవంచవురము
నందు భూదుగ్గ మొనరించి యభిలషనులు
ప్రీతిగాదింప సద్దణోపేతు డగుచు
తత్పురంబు నివసించి ధాత్రియేలె
భూరిరవమైన నౌబత్తు బోయకలగ.

శ్రీ సర్వాశ్వరాయ బహద్దరువారు ప్రప్రథమమున
శా.శ. 1548 కి సరియగు క్రీ.శ. 1626 రాక్షస సంవత్సరమున
హస్సనాబాదు శంకరగిరి ప్రాంతమును మనసబు వైకొని
పాలవంచ ముఖ్యపట్టణముగ నేర్పఱచికొని కోటగట్టుకొని
పాలనవ్యవస్థ స్థిరీకరించుకొనిరని దెలుపబడుచున్నది.

శకములనుబట్టి చూడగా 1626 క్రోధన యగుచున్నది.
రాక్షస సరిగా 10 సం. క్రింద వచ్చుచున్నది. యీ పౌరపా
ఁటెల్లు వచ్చెనో తెలియరాకున్నది. వారి వ్రాత కాధారము
తెలిసియున్నచో కొంతవఱ కాలోచింప సహాయపడియుండె

డివి. ఎట్లయినను నా కాలముమాత్రము తాసిమాకు పూర్వ్య
 డగు క్రీ.శ. 1611 నుంచి గోలకొండను పాలించిన 'అబ్దుల్లా'
 నవాబు పరిపాలనములోనిది. తొలిసారిగా నాతడే వారి కీ
 ప్రాంతము నొసంగి "సనై అశ్వారావు" బిరుదము నొసం
 గెనో! సనై అశ్వారావు బిరుదు 12వ ఆశ్వికదశము నుంచ
 వలయునను నిర్ణయమును దెలుపును. ఆ తరువాత కాలముల
 యందు పైన బేర్కొనబడిన శ్రీరామచంద్రశ్వారావులే
 గాక క్రీ.శ. 1859 లో శ్రీ సీతారామచంద్రస్వామి అశ్వా
 రావు బహద్దరువారికి సంక్రమించునంతకు ననేక పర్యాయ
 ములు నిరోధము లేర్పడి మార్పులు చెందినట్లు స్పష్టమగు
 చున్నది. కనుకనే తాసిమా నవాబు శ్రీ రామదాసుగారి
 కొసంగుటయు, నదియు నిలువనప్పడు శ్రీ చందులూలు
 మంత్రిశిఖామణి శ్రీ రాజా తూము లక్ష్మీనరసింహదాసుగారి
 కొసంగుటయు జరిగిపోయినవి.

ఇవి యిట్లుండ మరొక వృత్తాంతము సన్నిహిత వర్గం
 బుల ననుశ్రుతమై ప్రసిద్ధముగ నున్నది. ఒకపరి మహాపద్రవ
 కరమగు నరాజక పరిస్థితి యేర్పడిన, నర్చకస్వాము లొక
 యాసాయంబు పన్నిరట. ఉత్సవమూర్తుల మువ్వరేని గోదా
 వరీ గర్భమున డాచి తాము నక్కడక్కడ దాగియుండిరట.
 ప్రమాదము తీరిన వెనుక వెదుకగా శ్రీరామలక్ష్మణమూర్తులు
 మాత్రమే లభ్యములై శ్రీ సీతాస్వరూప మగుపడలేదట.
 భక్తులు వాపోవుచుండ నొకరి స్వప్నమున యాచార్యరూప

మున దర్శన మొసంగి, పృథ్వి నంటిన సీతాసతి మఱల రానేర
దనియు, ఇట్టి మూర్తియే ఫణిగిరిలో నున్నదనియు నానతిచ్చి
రట. వెంటనే కొంద రుద్యమించి నల్లగొండజిల్లాలోని ఫణి
గిరి కరిగి రామాలయమునకు యాత్రికులవలె ప్రవేశించి
యచ్చటి రహస్యముల దెలిసికొని యొకనాటి రేయి సీతా
విగ్రహమును దొంగతనముగ దెచ్చిరట. వెనుదఱుముకొని
యచ్చటి యాలయాధికారులు వచ్చువర కిచ్చట ప్రతిష్ఠ
జరుగుటయేగాక ఆకస్మికముగ గోదావరి పొంగి నచ్చట
వలస రాసాధ్యముగాక వెనుకకు మఱిరట. జనప్రసిద్ధిగల
ఇటీవలి వృత్తాంత మగుట నమ్మబడుచున్నది. ఇట్లేన్నియో
గడ్డురోజులు గడచినవి. కాని యుపాయాంతరములచే విజ్ఞ
లప్రమత్తులై యుండి తప్పించుటంజేసి, భద్రాద్రిరామ స్థితికి
భద్రము తప్పలేదు.

నిజామలీఖాను 1803 లో మరణించెను. మీర్ సికం
దర్ జాహ్ సింహాసనస్థుడై 1829 వఱకును, తరువాత నాస
రుద్దాలా 1857 వఱకును, అష్టలుద్దాలా 1869 వఱకును,
మహబూబలీఖాను 1911 వఱకును, గ్రమముగ బరిపాలించి
హైదరాబాదు నవాబు లీ దేవాయతనముపై ప్రత్యేకాభి
మాన ముంచిరి. తరువాత నవాబు “మీర్ ఉస్మానలీఖాను”
పేరుగల నేటి రాజప్రముఖుని యాజ్ఞా ప్రకారము హైదరా
బాదు ప్రభుత్వముచే నిది నిర్వహింపబడుచున్నది.

భద్రగిరి వరద రామదాసు తూము లక్ష్మీనరసింహదాసు

రామదాసు ననంతరము దేశమంతట మహాప్రఖ్యాతి గడించిన ఈ మహాక్షేత్ర సందర్శనాభిలాషులై ప్రయాణ వ్యయశ్రమల నాలోచింపక నలుమూలలనుండి యాత్రికులు మహాప్రవాహముగ శ్రీ సీతారామచంద్ర కల్యాణోత్సవముల కేటేట వచ్చుచుండిరి. ముద్రితములు కాకున్నను అప్పడే యానోట నానోట నల్లుకొనిపోయిన “రామదాసు ఖైదు కీర్తనలు” బ్రహ్మానందముగ బాడువారును, వినువారును, నృత్య మొనర్చువారును, రామదాసు దుఃఖములో లీనమై దుఃఖించువారును, యిచ్చోట మన శక్తికొలదిగనే వస్తువాహనము లొసంగి రామదాసు కైంకర్యములకు ప్రక్కప్రక్కలుగ నిలుపుకొను భాగ్యము కలిగించుకొనజాలుదుమని పరిపరివిధముల దలంచువారును, యిక్కడనే గడువవలసిన జీవితకాలమును గడుపుకొందుముగాక యని నిశ్చయించి యుండిపోవువారును, భాగవతసేవ సులభాతిసులభమగు మోక్షసాధన మని తలంచి వచ్చిపోయెడి యాత్రికులకు బరిచర్య లొనర్చువారును, భద్రదాచలమున గలుగుచుండిరి. అట్టివారిలో మహాభాగవత శిఖామణులగు నాగేండ్ల వరద రామదాసు, తూము లక్ష్మీనరసింహదాసు అను వారిరువురు నీ దేవస్థలము నుద్ధరించిన మహాత్ములై చిరస్మరణీయులైరి.

పంచొమ్మిదవ శతాబ్దమున దొలి రెండవ దశకములో జెన్నపట్టణమునుండి వరదరామదాసుగారును, గుంటూరు పట్టణమునుండి లక్ష్మీనరసింహ దాసుగారును నేటిట దప్పుని సరిగ కల్యాణోత్సవ సందర్భనాగతులై యొకచో గలిసి కొనుచు, నర్మభర్త సంభాషణముల బ్రాద్దుపుచ్చుకొనుచుండెడివారు. ప్రస్తావనకమున భద్రాచలశ్రీరామాలయ పరిస్థితుల ముచ్చటించుకొనుచు దగిన యాజమాన్యము లేకపోవుటచే నానాటికి క్షీణదశ నొందుచుండుట గమనించి యాలోచించెడి వారు. రామదాసుగారిసంగిన వృత్తులు మాన్యములు మొదలైన వంతరించి యాయన నిల్విన సేవా ప్రకరణములు గూడ తగ్గిపోవుటచే భీతి యుదయించినది. ఉపాయాంతరము లన్వేషింప నారంభించిరి. లక్ష్మీనరసింహ దాసుడు భక్తుడు, వక్త, కవి, వ్యవహారనిపుణుడు, తాత్పర్యతంత్రముల నెఱింగిన నయశాలి, శ్రీరామమంత్ర జపభ్యాస పరాయణుడు, ఆర్థికపరిష్ఠిత లేనివాడు. వరదరామదాసుగారు భాగవతధర్మము లెఱింగిన ప్రసన్నశిరోమణి, విశేషధన సంపత్తికల మహానీయుడు, త్యాగరతుడు, నిరంతర వ్యాధి పీడితుడు. సుమారు పది సంవత్సరము లీరీతి గడచిన పిదప పరిస్థితులు మరింత జెడుచుండుటజూచి, యిరువురి మైత్రిచే నేదైన మార్గము త్రొక్కవచ్చనియు ఈ క్షేత్రమును రామదాసువైపునర్వ్యవస్థీకరించుటకు నీవు దక్షిణదనియు నృసింహ దాసుగారు వరదరామదాసుగారి నుద్బోధించిరి. తనవలన

కాదగినది ద్రవ్యసహాయ మొకటే గనుక నందుకు సంసిద్ధుడననియు, పై భారమంతయు దమదేననియు నృసింహదాసున కాయనబదులాడి యూరకుండెను. అంత నత్యంత సంఘోషిత స్వాతుండై నృసింహదాసు వరదరామదాసు నుద్దేశించి “సీమనంబునందలి సందియం బేనెరింగితి. క్షీణబలుడవయిన నీ యసువులెప్పుడెప్పుట బాయనో, పట్టినపని తుదముట్ట దేమో యనుబాధ నొందుచుంటిని. కాని రామకార్యమున కడ్డుతగులునట్టి దేదియు లేదని నానమ్మకము; నాపై వ్యిశాస ముంచిన నేడే కార్యదీక్షీతుడనై యిలువెడలి నవాబు సన్నిధానమున కరిగి తగినయాజ్ఞాపత్రికను నీ పేర దెత్తునుగాని విడుతునా” యనియు, “నీయసువులకు నా యసువులు ముడి నైతు” ననియు “మనమైత్రి రామసుగ్రీవమైత్రియై వర్ధిల్లు గాక” యనియు యిందుకు నే దప్పననియు బాసజేసెను. వరదరామదాసు పరమానందమున దనమిత్రునిఁ గవుగలించు కొని యిదే చెన్నపురమునుండి తరలివత్తుననియు, నేనిక భద్రగిరివరదరామదాసు పేట బటగెదననియు తనసర్వస్వము శ్రీరామునిదే యనియు వాక్రుచ్చెను. అట్లిరువురు పరమ మైత్రి నవలంబించి రామసాన్నిధ్యమునకరిగి ప్రణమిల్లి తమ్ము గృతకృత్యులం జేయవలయునని, సగద్గదికముగ బ్రార్థించి, వేడుకొని, యొకరు చెన్నపురికిని, మఱొకరు హైదరాబాదు నకును పయనముగట్టిరి.

భద్రగిరి వరద రామదాసుగారు చెన్నపురమునుండి

తరలివచ్చిరి. భార్య, ఆలయ సమ్మాన్జనము, నిత్యనవీనరంగ
వల్లీవిరచనము, నవవికచసుమదామ సమలంకారము, భాగవత
జన సమాదరణా ద్యనేకవిధ కైంకర్యము లొనర్చుచుండెను.
యోగిజన కల్పిండ్లగు ననల్పత్యాగశీలుడు వరదరామ
దాసు తన గేహమునం గల సర్వాభరణములు రామార్పణ
మొనరించి యుచితరీతిని స్వామికి సేనజేయుచు కాలము
బుచ్చుచుండెను.

అట హైదరాబాదున కేగిన తూము లక్ష్మీనరసింహ
దాసు, నవాబు సందర్శన మెట్లగును? అమాత్యశేఖరు లెవరు?
ఎట్లు సందర్శింప గలుగుదునని విచారింప నారంభించెను.
నవాబు నాసరుద్దెలా యనియు, గుణవంతుడనియు, ముఖ్య
మంత్రి శ్రీ చందూలాలు బహద్దరనియు, అత్యంత త్యాగ
వినయ శోభితుడనియు దెలిసికొనెను. సుమారొక మాసము
వఱకు శ్రమించి ఎట్టకేలకు సచివాగ్రణి మందిరమునకు బ్రవే
శము గల్పించుకొనెను. భద్రదాచల నివాసుడననియు, ఒకా
నొక రామకార్యర్థినై వచ్చితినియు దాసుగారు తెల్పగనే
యమాత్యగ్రామణి చిరపరిచితునింబోలె నాహ్వానించి,
యభ్యంతర గృహంబునకు దోడ్కొనిపోయి, మజ్జన భోజన
నవీన వస్త్రాద్యలంకారముల సంప్రీతుం జేసి, యర్హమగు
వసతిగృహమున నుండ నియమించెను. దినములు క్రమించు
చున్నను సెలవీయలేదు సరిగదా, వచ్చినకార్యమైనను దెలిసి
కొనక పోయెగదాయని నృసింహదాసు విచారించెను. కాని

తన యిష్టదైవమంతకుముందే యీ కార్యము సాధించె నని యప్పటి కెఱుంగడయ్యె. చందూలా లీ భాగవతోత్తముని గురువుగా నంగీకరించి రామమంత్రానుష్ఠానము లీతనిచే దెలుపబడినవాడై, యొకనాటిరాత్రి దినచర్యలు ముగించి విశ్రమించుతరి మృదుమధుర సంభాషణము లొనర్చుచు భద్రాద్రినుండి యేతెంచు భక్తుని వాంఛలీడేర్పవలయునని రామాజ్ఞ యిదివఱకే యైనదనియు, తనగృహము పావనంబగుగాక యని యిన్నాళ్ళూరకుంటి ననియు, యికతడయుట యుచితముగా కన్పట్టదనియు, తమ మనోగత మెఱింగింపవలయునని దాసుగారి నర్థించెను. లక్ష్మీనరసింహదాసుగారాలయ పరిస్థితుల దైన్యదశను విన్నవింపగా చందూలా లిక ముందట్లు జరుగకుండుగాక యనియు రామదాసుగారి కైంకర్యముల వరుసకు భిన్నము గారాదనియు, నట్టివెల్ల దెల్పుచు నొక నివేదిక నొసంగు మనియు దెల్పెను. మరియు దన గురు డగుట దగిన గౌరవప్రపత్తులు గలుగవలెనని, ‘శ్రీరాజా’ యను బిరుదనామ మనుగ్రహించెను. రామదాసు కైంకర్యముల బునరుజ్జీవింప జేయుచున్నాడు గనుక రామధాస నామ మునుగూడ తన్నామమునకు జతపఱచవలయునని కోరెను. ఈ తీరున “శ్రీ రాజా తూము లక్ష్మీనరసింహ రామదాసు” గా నాడే మాఱిపోయెను. రాజు దలంచిన నేది యాగును. భద్రాద్రి శ్రీరామాలయ నిర్వహణమేగాక దాసుగారి యాదేశముపై భద్రదగిరివరదరామదాసుగారి సంతకముతో

శ్రీరామచంద్రమహాప్రభువువారి మొహరుతో నీ పాలనంచ ప్రాంతమెల్ల నడిపించుట కధికారమియబడెను. శ్రీదాసు గారు ఖరసంవత్సర ఆషాఢ బహుళ ౧౮ నాటికి భద్రగిరికి విచ్చేసి సవిస్తరము వరదరామదాసుగారికిం దెల్పిన వారును శిరసావహించి కార్యభారము నంగీకరించిరి. రేపటినుండి జరుగవలయు రీతులెల్ల సమగ్రముగ నాజ్ఞాపించుచు ఖర నామ సంవత్సర కార్తీక శుద్ధ నవమి భానువారమున పెద్ద యర్చకుల పేర నొక హుకుము వ్రాసి ఇచ్చిరి. ఆకాగిత మిప్ప టికిని వారివంశీయుల చెంత భద్రముగనున్నది. పైనగల మొహరు, చివరి సంతకము ఫోటో ప్రతులిందు చూడనగును.

నందన సంవత్సర చైత్రశుద్ధ భానువారమున శ్రీ. శ 1832 నేత ద్విషయములెల్ల సవిస్తరముగా నుల్లేఖించుచు, రామలక్ష్మణులను పేర రెండు పొడవైన శిలాఫలకములపై నలువైపుల శాసనములు జెక్కించి భద్రుని కభిముఖముగ బ్రతిష్ఠించిరి. నృసింహదాసుగారు తమ భావ మసదృశభక్తి భావతరంగితమై యూగీసలాడ ననేక గద్య పద్య గేయ చూర్ణికాదుల విరచించి ఆయా సమయముల దగిన భక్తశిఖా మణులచే బాడించి నత్యోత్సవముల శతాధికరంజనముల నొనర్చి కృతప్రతిజ్ఞ డయ్యెను. నేడు జరుపబడు నుత్సవము లెల్ల వారిచే బునరుద్ధరింపబడినవే. ప్రభుత్వోత్సవమున భక్తిభావ మినుమడించునట్లు కంకంటి పాపరాజు గారి యుత్తరరామాయణము లోని రాముని కొలువుకూటము

వర్ణింపబడిన పద్యముల జతగూర్చెను. ఇట్లే రసవంతములగు రామదాస త్యాగరాజ జయదేవ కృష్ణతరంగ కీర్తనల నాలపింప జేసెను. దాసుగారానాడు మిగుల జనరంజకము లొనర్చిన ప్రభుత్వోత్సవ పవళింపుసేవ లీనాటికిని ప్రాముఖ్యత గాంచి యొప్పుచున్నది.

ఈ మహానీయుల పరిపాలనమున ప్రజలు నిజధర్మకర్మ పరులై దైవభక్తి పెంపొంద మిక్కిలి సుఖించిరి. వాహనాద్యలంకారములు పురసేవల ప్రకరణములు హెచ్చింపబడెను. గోదావరీ యొడ్డున నిర్మింపబడిన పునర్వసు మండపము వరదరామదాసుగారిదే.

ఇట్లుండ నప్పుడే నందన కఱువని చారిత్రక విఖ్యాతి గన్న మహాత్మామ మత్యంత భీకరముగ నలముకొని జనసందోహమును సంక్షోభింపజేసెను. ఈమహాభక్తయగళ మించుకేనియు వెనుదీయక పలుచోట్ల పాకశాలలు నిర్మింపజేసి “అన్నమోరామచంద్రా” యని వచ్చువారల కెల్లరకు రామచంద్రు డన్నముపెట్టినా డన్నట్లు సంతృప్తి పఱచిరి. ఆ యన్నము పులుసుకుండము లిప్పటికిని నచ్చటచ్చట గన్నట్టును. పలుతావులనుగడి కేవలమన్నాతురులై గుంపులు గుంపులుగ వచ్చి యిచ్చోట గొంతకాలముండిరని జెప్పబడుచున్నది.

ఇప్పటి కీ దాసద్వయము సీతాపతి కైంకర్యము లొకరెండు సంవత్సరములే జరిపిరి. ఇంతలో కాలము సర్వా

కృతి నొందినది. వరదరామదాసుగారి రుగ్మత అప్పటి కప్పుడే ప్రబలమై శ్రీరామనామస్మరణముతో సాయుజ్యము నొందెను. నరసింహదాసు విశేషముగ దుఃఖించి ధైర్యమవలంబించి కార్యనిశ్చయుడయ్యెను. మిత్రుని కొనగిన బాస తప్పరాదని భావించి విజయసంవత్సర భాద్రపద కృష్ణ చతుర్థి సౌమ్యవార మగు నానాడు నైకుంతవ్రయాణమున తోడు రాదలచినవారు రావచ్చునని యూరివారల కెఱింగించెను. అనేకులు దాసుగారిని వెంబడించి కొందఱు మనస్ఫూర్తిగను మఱి కొందరు మొగమాటమునకును నీవైకుంత యాత్రికులలో జేసిరి. గోదావరి యొడ్డులాత్తుకొని పాటుచు న్నది. వరదరామదాసుగారి శవమునకు విశేషాలంకారము లేన్నియో జేసిరి. భక్తులెల్లరు నూతన వస్త్రములు ధరించి యూర్ధ్వత్రిపుండ్రధారు లగుచు తంబురా చిరుతాళములు చేత ధ్వనింప హరిగానములు చేయుచుండిరి. నృసింహదాసు గారంతకుముందే బెస్తవారల బిలిపించి జాగరూకులై యుండ వలసినదనియు, ఆర్తుడై యుచినవాని, నొడ్డుకు జేర నాయాస పడువాని తక్షణరక్షణకై సుశిక్షితులై నవా రుండవలయు నని యాజ్ఞాపించిరి. శవమునకు ముందు వెనుక లక్ష్మతాహముతో బెండ్లికిం బోవువారివలె నృసింహదాసు తదనుచరులును శ్రీ రామదాసు పరమపది కీర్తన “తల్లిపోతాము చాలదయ యుంచండి మళ్ళీ జన్మములు లేవు మఱచి పోకండి” యను

దానితోపాటు * “పోయెదనుయ్యా వై కుంతమునకు” అను నరసింహదాసుకీర్తన బాడుచు సెలవు గైకొని, గోదావరి దరికేగి, లతాపుష్పమాలాలంకృతమగు నొక్క పెద్దపడనపై వరదరామదాసుగారి శవమునుంచి చుట్టు నెల్లరు నధిగో హించిరి.

నృసింహదాసుగారెంత జెప్పినను వినక యింకను దనకాయఃప్రమాణము మిగిలియున్నదని బోధించినను గైకొ నక యార్తింగూడి యెడబాటు పైపజాలక తత్సతీమణియు వెంబడించెను. పడవ నడిపింపబడెను.

నదీమధ్యమున ముందుగా వరదరామదాసుగారి శవ

* కీర్తన పూర్తిగా నిచట జదువరు లెదంగ వలెనని వ్రాయబడుచున్నది.

‘పోయెదనుయ్యా వై కుంతమునకు బోవుచునున్నాము
శ్రియఃపతిని దలచి భక్త శ్రేణులకు దండములుబెట్టి —|| పోయెద||
కాళ్ళకు గజ్జెలు గట్టి కరమున తంబుర బట్టి
మళ్ళీ జన్మము లేనియట్టి మార్గమున రాముని కడకు —||పోయెద||
మోదము గోదావరి నాధారముగా జేసికొని
సాధుజనులవెంబడి మేము సరగునను శ్రీరామునిజూడ —||పోయెద||
వాసిగాను వరదరామ దాసువెంబడి మే
మీ సంసార వాంఛల కోసివేసి సాక్షాద్రాముని జేర —||పోయెద||
కూరిమి రాముడిచ్చిన భూరి సంపద్యాతమెల్ల
కోరికలార గ్రమ్మర శ్రీరాముని సన్నిధి జేర్చి —||పోయెద||
కోరి యీ శరీరముల శౌరి కర్పణము నేయ
శ్రీరామ భక్తులను నారసింహదాసుడు నేమను —||పోయెద||

మును బడద్రోసి, నృసింహదాసుగారు తామును గుభిల్లున దుమికిరి. వెనునెంట నొకరొకరుగా నందరు నట్లే యొనరించిరి. ఇట్లు నదీగర్భగతులగు పదునెనమండుగురు భక్తులలో దాస యుగళము మరి యెదుగురి శవములు కనుపించలేదట. మిగిలినవారు రక్షింపబడిరట. అట్లు పరమపదమందినవారి వంశీయుడు శ్రీరంగం శేషావతార మిప్పటికిని స్వామి సన్నిధిలో హరిదాసులలో నొకరుగ నున్నారు. శ్రీనరసింహదాసుగారి భార్య ముమ్మాయొడ్డుకు వచ్చి మఱల నదిలో బ్రవేశించియు, చివరకు చెట్టునకుం జిక్కుకొనియుండి పతనమనరింప జాలక పోయెనట. మరికొంతకాలము జీవించి యొక కుమారు దత్తునిగా గొనిరి. తద్వంశీయులీ పురమున గాపురమున్నారు. తూము సీతారామదాసుగా రొక కవియు భక్తుడునై యిచట బేరిందెను. భద్రాచలక్షేత్ర మహాత్యయముతో బాటు ననేక కృతులు రచించెను.

భక్తకవిగా పరిగణింపబడిన నీ భద్రగిరివరదరామ దాసుగారే తొలుదొల్త రామదాసు చరిత్రమును రూపొందించిన మహాశయుడు. రామదాసు ఖైదుకీర్తనలని ప్రజలలో వ్యాప్తిగన్న వెల్లె గైకొని స్వీయ గద్య పద్య ద్విపదలను తొహర రగడ మొదలగునవి గూర్చి హరికథాగానమున కనుకూలముగ జరిత్రమును వ్రాసెను. మరికొంతకాల మిట జీవించి యుండెనేని భద్రాచలమున బ్రతివ్యక్తియు తత్కథనమున నేర్పరియై పంశానుపూర్వకగా భాగవతు లిట వెలసి

యుండురు. ఆ రచన యించుమించణిగిపోయి దేశవ్యాప్తము కాలేదు. కాని అందలి కథాంశముల నందికొని కొన్ని మార్పులు కూర్పులు యభోచితముగ నొనరించి, సింగరిదా సను నొక కవి నేటి వాడుకలోనున్న రామదాసచరిత్రము వ్రాసెను.

‘రామదాసు కథ వరదరామదాసు

రచించెను సూచనగ,

ప్రేమతోడ సింగరిదా నీకథ

ప్రకటన పరచెను బాగ.’

యని తన గ్రంథాంతమున వ్రాసెను. హరిభజన సింగరిదాసని పేరు నహించిన నీత డిక్కభను స్వయముగా బాడి కీర్తిగడించెను. వరదరామదాసుగారి తరువాత నీతడు కొలది కాలమునకే జన్మించి యుండునని యూహింపవలసియున్నది.

భాగవత పండితో తముడై వెలసి, గులాబిపూవువలె

తన భక్తిప్రవృత్తి విలాససౌరభ మొకటిరెండు క్షణములు
మాత్రమే యిచట వ్యాపింపజేసి, పగమపదయాత్ర నొనరిం
చిన శ్రీ తూము లక్ష్మీనరసింహదాసు నైనను, బకాయి శిస్తు
లకు భయపడి ఆత్మహత్య చేసికొనిరని ప్రచార మొనరించిన
వారలును గలరట. ఆత్మహత్య లోకట్టగలుగు ప్రభుత్వాధి
కారు తెటకేగిరో, మహాత్మామము దాపురించిన నొకే సంవ
త్సరమున విరివిగ నన్నదానము జేసిన యతడు బాకీ యెల్లు
పడెనో, ప్రభుత్వమునుండి హకుములు పొందిన మఱుసటి

సంవత్సరపు శిస్తునే శాకీపడుట రాజనీతిజ్ఞున కెట్లు సంభవమో, కల్పవృక్ష మనదగిన మిత్రుడుండ నతనికి లేమి యొక్కడిదో, అటులేయైన యా శాకీని రాబట్టుకొనక ప్రభుత్వమీ దేవస్థానమును నడిపింప మార్గాంతరముల కేలదిగినో, తోడివారంద రే యాపదల మునిగి వజ్రదలపాలైరో పూర్వాపరముల యోజింపరైరి. రాముడొసగిన 'భూరి సంపద్వాసిత మెల్ల' రామునికే యొసంగి చనుచున్నామని పాడుకొనుటయు గమనింపరైరి. నిత్యైతుకములగు నిట్టి యారోపణలవల్ల తమ స్వకపోలకల్పితములగుటం బట్టి క్రొత్తదన మాపాదించితిమని సంతోషించిరేమోకాని, నిజము వెలువడినప్పుడచా సమగునని తెలియరు కాబోలు.

భారతదేశ పుణ్యక్షేత్రము లన్నిటిం గాలినడకను సంచారమొనర్చుపట్ల శ్రీ నరసింహదాసుగారు దక్షిణదేశమున త్యాగరాజను జగద్విఖ్యాత భక్తకవిని క్రీ. శ. 1822 సంవత్సరమున దర్శించి యిచ్చటి విశేషములం దెల్ప నతండును నొకపరి యిచ్చటకువచ్చి శ్రీరామ సందర్శనానంద పరవశుడై “మోహన రామ, ముఖజిత సోమ” యను కీర్తనను మోహనరాగమున బాడి గుమిగూడిన జనంబులను ముగ్ధుల నొసరించెనని నేటికిని జెప్పికొనుచుందురు.

తూము లక్ష్మీనరసింహదాసు, వరదరామదాసుగార్ల లిఖిత పటములుగాని ఛాయా ప్రతిబింబములుగాని లభ్యము కాజాలకపోవుట శోచనీయము. ఇట వారి స్వల్పజీవితమే

కారణము. ఛాయాగ్రాహక యంత్రరీతులు మారుమూలల నప్పటికి వ్యాపింపలేదు. శ్రీ నృసింహదాసుగారి యీ చరిత్ర మైనను వారి సోదరుని మనుమడు శ్రీ సీతారామదాసుగారు (కొడుకుకొడుకు) ద్వీపదలో వ్రాసినదానినిబట్టి తెలిసిన విషయములను, వినుకలిచే వృద్ధజనంబు లెరింగించిన విషయములను గూర్చి వ్రాసితిని. శ్రీ నరసింహదాసుగారు క్రీ.శ. 1790 లో జన్మించిరని వారు వ్రాశిరి. వరదరామదాసుగారు మురికినాటి వైదిక బ్రాహ్మణుడని వారు వ్రాసిరి. నృసింహదాసుగారు పరాశర గోత్రజులగు గోలకొండ వ్యాపారులు. సముద్రపుటుప్పును అడవియుసిరికయు నొకచో గూడినట్లు లిచట భక్తిభావమున వీ రాత్మీయులైరి. వరద రామదాసుగారి భార్య శేషమ్మయు దల్లియు వైకుంఠ యాత్రలో జోయిరి. అప్పటి కారుమాసముల కొడుకు గలుగుటచే పోషింపవలసినదని యాదేశించుటయు పదంపడి నృసింహదాసుగారిభార్య లక్ష్మీదేవమ్మ యా కుమారునిం బెంప నచిరకాలముననే దివంగతుడగుటయు దటస్థించెను. నృసింహదాసుగారికి సంతతిలేమి తత్సతీమణి జ్ఞాతిసుతుని రామదాసును దత్తుగాగొని చాలకాలము జీవించెను. నృసింహదాసుగారి యనంతరము జందూలాలు అయిదూళ్ళు మాత్రము భార్యాతుల పోషణకై యొసంగెను. ఈ మహాత్ము లిట నిత్యము సంస్మరింపబడుటచే నమరజీవులైరి.

శ్రీ రాజా చందూలాల్

హైదరాబాదులోని హైందవకుటుంబములలో మహాన్నత గౌరవభాజనమై, రాచమర్యాదల జేరెన్నికగన్నది శ్రీ చందూలాలు వంశము. ఈ వంశమునా రెల్ల నైజాం పరిపాలకుల మన్ననలనొంది మిక్కిలి సన్నిహిత సంబంధము కలిగియుండెడివారు. కొలదికాలము క్రిందనే ప్రధానమంత్రి పదవినుండి విరమించి కీర్తిశేషులైన శ్రీ “కిషన్ ప్రసాదు” వీరి దాహిత్రులును, దానధర్మముల నీడులేని కీర్తి గన్నవారు, రాజ్యతంత్రజ్ఞులు, విద్యాధికులు, సిరిసంపదలతో తులదూగిన జాగీరుదార్లు. వీరు మార్గమున బోవునపు డిరువైపుల పేదసాదలకు రూకలం బంచిపెట్టుచు యీవిలో నానందపడుట ఆ బాలగోపాల మెఱుంగుదురు.

రెండవ నైజాముగు నిజామలీఖాన్ (క్రీ.శ. 1763-1803) పరిపాలనమునందీ శ్రీరామ దేవస్థానమునకు పరగణాకు బదులీయవలసిన మొత్తము నలువదివేలుగ నిర్ణయింపబడెనని ఒక ప్రభుత్వ విచారణాధికారి 1264 ఘనవీ (క్రీ.శ. 1854) లో వివరించి యుదాహరించి యుండెను. శ్రీ నరసింహ దాసుగారితో జందూలాలు చర్చించి నిర్ణయించుట రెండవ మార్గముం దొక్కినది. ఇది నాల్గవ నైజాము నాసరుద్దాలా పరిపాలనకాలము నాటి విషయము (1830 ప్రాంతము). పాలవంచ తాలూకా మొత్తము నొసంగుచు పై నలువదివేలలో

100 సిపాయీలను ఒకత్తోపు రక్షణకుగాను నియమించి అందుకు రు. 8000/- సంవత్సరపు నేతనముగాను, అఫీసు పర్బాసెస్ స్వయములకు పాలుకు 12500/- రూపాయలున్న దేవాలయపు ఖర్చులకు రు. 18,500/- ను నిర్ణయించి రు. 32,000/- ప్రభుత్వమునకు కప్పముగను విధించెను. ఈ విధముగా తాలూకాపై నిర్ణయింపబడిన రు. 71,000/- మొత్తమును వ్యయచెట్టచలసినదని యాజ్ఞాపించెను. శాసనమున నిదే చూడవచ్చును. మరియు నీ దేవస్థానమున కనుబంధముగానున్న నా తాలూకాలోని యితర దేవాలయార్చకుల భృతు లిందే నిరూపించెను. అవి యేవన, నీ గ్రామములోని గోవిందరాజస్వామి, రంగనాయకస్వామి, నృసింహస్వామి మూలయములుగాక (1) యిప్పటి కాశీవిశ్వనాథస్వామి ఆలయము, (2) పల్లశాల శ్రీ సీతారామాలయము, (3) మోతెగడ్డపై పిరభద్రస్వామి, (4) విరివెండిలోని వేణుగోపాలస్వామి, (5) రామానుజవరంలోని గోపాలస్వామి, (6) బయ్యవరంలోని శివాలయము, (7) మల్లూరులోని లక్ష్మీనరసింహస్వామి, (8) అందలిదే శివాలయము, (9) మంగపేటలోని శివాలయము, (10) నాగుపల్లిలోని లక్ష్మీనారాయణస్వామి, (11) పాలవంచలోని వేంకటేశ్వరస్వామి, (11) దమ్మపేటలోని వేణుగోపాలస్వామివారి ఆలయములు. ఈ విధముగా శ్రీరామాలయమునకు రు 13400/-అనిన్ని, ఇతరాలయములకు రు 5100/-అనిన్ని స్పష్టీకరించెను. మరియు కల్యాణోత్స

నమునకు తలశ్రాలముత్యములు పట్టుచుకూలములు శాలువలు మొహిరీలు తాను సకాలమున కతి శ్రద్ధాభక్తులతో సంపుచుండెను.

కాని యచిరకాలముననే దాసద్వయ మస్తమింప నీ దేవళము నిర్వహింపగల సమర్థులు తనకు గన్పట్టనందున చందూలాలు తానే యీ బాధ్యత వహించి యర్చకస్వాముల నట బిలుపించుకొని యీ నిర్ణీతద్రవ్యము రు 18,500/- లకు మాత్రము శ్రీ స్వామివారిపేర సనదు వ్రాయించి యిచ్చెను. రసీదు వ్రాయించి యిచ్చి ఖజానాలో నీ ద్రవ్యము పొందుటకును, యిది పాలవంచ లెక్కలలోనుండి అమలు కావలెననియు నాజ్ఞాపించెను. ప్రతి సంవత్సరము కల్యాణసామాగ్రి తానంపుచు గొనిపోవువారిని మార్గమందు తనిఖీనిమిత్తమై యే యుద్యోగస్తులు నిలువరాదని వేఱుగా నాజ్ఞాపత్ర మొసగ, దెచ్చుకొనుచు దేవాలయార్చకస్వాములు దీనిని నిర్వహించిరి. శ్రీ రామచంద్రస్వామి పేర నీ సనదు శ్రీ చందూలాలుచే 1250 హిజ్రీ (1244 ఫసలీకి సరియగు క్రీ. శ. 1835) లో వ్రాయించి యీయబడెను. ఇది ఛారసీ భావలోగలదు. ఇందు “దర్ ఇవజ్ పర్గణె హసనా బాద్ ఉరుఫ్ పాల్వంచ సర్కారు ఖమ్మంమెట్” అని కలదు. అనగా ఖమ్మంమెట్టు సర్కారులోని పాల్వంచ యను నామాంతరముగల హసనాబాదు పరగణాకు ప్రతిబద్ధముగా నని యర్థము. కడపట నిది ఆ పరగణా ఆదాయమున జమా

ఖర్చు చేయబడనలెనని కలదు. దీనిం బట్టి యిది వెనుకటి గాధను స్థిరీకరించినది యాయబడినదని దృష్టాంతర మగు పట్టును. ఈయన వెనుక ప్రభుత్వము వారు 1855 లో నేమి తరువాత క్రీ. శ. 1908 లో నేమి యాయబడుచున్న యీ పెద్ద మొత్తమునకు కారణాంతరము లేమని విచారింప, వారి కెల్ల బరిస్థితు లర్థము జేసికొన్నపిదప దానీషా మొదలుకొని నేటివరకు జరిగిన జరిత్రాంశము లొప్పుకొనక తప్పినదికాదు. అందువల్ల ప్రభుత్వ మేటేట యిచ్చు నీ ద్రవ్యమున కంత రాయ మేర్పడినదికాదు.

ఈ విధముగ 'సనదు' నొసంగి దేవస్థానమును బోషించుచున్నను దీని రక్షణసమస్య ప్రభుత్వముపై నున్నందున చందూలా లేదేని యొక సుస్థిరపద్ధతి నేర్పరుప నాలోచించు చుండెను. కాని కొంతకాల మిట్లే జరిగిపోయెను. తరువాత 1275 హిజ్రీ (1268 ఫసలీ 1859 సం॥న) శ్రీరామ చంద్ర అశ్వారావు బహద్దరు గారికి శాశ్వతకవులు పద్ధతిపై నీయబడెను. అదియే పాలవంచ సంస్థానపు స్త్రుష్టి. అందు భద్రాచలమునకు నిర్ణయించబడిన మొత్తముపై వారి బాధ్యత స్పష్టీకరింపబడెను. అప్పటికి దమ్మపేటలోని వేణుగోపాల స్వామి యాలయమునకొక రు 500/-లు నిర్ణయించబడుటయు మఱొక రు 340/- కలియుటయు దటస్థించెను. అమరావతీ దేవాలయమున కొక వేయి రూప్యము లీయ నేర్పరచెను. ఇంతియేగాక కల్యాణ సామగ్రులు ఒంటెలపై న ఏనుగులపై న

రావలసియుండి యొకొకప్పుడాలస్యమై సకాలమున కంద జాలకుండుట గమనింపబడెను. 1845 లో నిది వెలగట్టి రు 125/- గా తేల్చబడి పై మొత్తమునకు జేర్పబడెను. ఈ విధముగా దేనస్థానమునకు నీయదగిన సంవత్సరపు మొత్తం రు. 19,465/- నైజాము చలామణీ రూపాయలుగ నిర్ణీతమయ్యెను.

పాలవంచ సంస్థానాధీశ్వరులు తమ సంస్థానములోని యీ మహాక్షేత్రమును మిగుల భక్తిశ్రద్ధలతో బోషించుచూ వచ్చిరి. నిర్ణీత ధనముకన్న నెక్కువ వెచ్చించిరి. అనేక వస్తువాహనములు సమర్పించి వైభవము నినుమడింపజేసిరి. చాల కాలమునకు శ్రీరామచంద్రమహాప్రభువువారి ముద్రనే తమ కార్యాలయము లందుపయోగించిరి. కాని కొంత కాలమైన వెనుక సంస్థానోద్యోగులు దేవాలయార్చకసంఘము మధ్య నెట్టి వైషమ్యము లేర్పడెనోగాని ప్రభుత్వమువారి దృష్టికి తేబడినందున ప్రభుత్వమే క్రీ. శ. 1870 సం॥లో దీని నిర్వహణము నందుకొనెను. తదాది పాలవంచ లెక్కలలో నిది పూర్వోక్త ప్రకారము వ్రాసికొనబడవలసి యున్నను, నిర్ణీత ధనము ద్వాదశభాగములుగా ప్రతిమాసాంతమందు దేనస్థానమున కొనంగుచు హైదరాబాదు ప్రభుత్వము స్వీయ షర్య వేక్షణములో బూర్వపు మర్యాదలను నిరభ్యంతరముగ కొనసాగించు చున్నది.

చారిత్రికముగ జూడ క్రీ.శ. 1766 సం॥ లో కంపెనీవారు తరసర్కారులను కవులుకు తీసికొని ప్రవేశించి శప్పటి

నుండి కవులు మొత్తముల లెక్క నొసంగుటయేగాని యెన్నడును మరల నీ జిల్లాలను నైజామాధీనము నొనర్చినట్లు కనుపించదు. అయినను శ్రీరామాలయ నిర్వహణము మాత్రము నాటినుండి నేటివఱకు అవిచ్ఛిన్నముగ నిజాం ప్రభుత్వము పరముగనే నడచినది. 1860 సం. డిశంబరు 26 వ తేదీన బ్రిటిష్ ప్రభుత్వమునకును నైజామువారికిని జరిగిన యొక మొడంబడిక వలన గోదావరి కావల నున్న సర్కారుజిల్లాలు బ్రిటీషువారి కప్పగింపబడినవని తెలియుచున్నది. తరువాత గూడ నీ దేవాలయవిధులు పూర్వపు శౌరవమర్యాదలు వీసరవోనక, హైదరాబాదు ప్రభుత్వమునందే నిలిచి క్రమముగ నడుపబడుచున్నవి. షుమారు 45 సంవత్సరముల క్రిందట రక్షణక్రమభారము (పోలీసు బందోబస్తు) మాత్రము బ్రిటీషువారియందే నడచి హైదరాబాదు సంబంధము నిలిపివేయబడెను.

అనంతరభక్తులు - దాతలు

మహాభక్తులెందరు నిగూఢముగ వెలయుచుందురో గణింపనలవియుండదు. ఐనను కొన్ని కారణాంతరములవలన కొందరి విషయములు బయట పడుచుండును. క్రీ. శ. 1880 ప్రాంతమున నిచ్చటికి నెల్లూరు ప్రాంతీయులు శ్రీ వెగడిండ్ల రంగారావుగారు తహశీల్దారుగా వచ్చిరట. స్వామికి రవ్వలు

దాసిన వైరముడి సమర్పింప నుద్యమించి సిద్ధము చేయించి రట. కాని నడిమిపచ్చ లభ్యముగాక పని నిలిచిపోయెను. కల్యాణోత్సవదినము సమీపించెను. దృశ్యప్రతిజ్ఞయై యాయన కల్యాణమునకు రాదలచ లేదట. ఇంతలో మదరాసునుండి యొక వేశ్య వచ్చి తన ప్రేమి యంగరమును దీసి యిది తమ కీయవలసినదని రామాజ్ఞయైనదని పలికి యాయగా నందలి పచ్చ వైరముడికి సరిపోయెనట. ఆ వైరముడి స్వామి సన్నిధి నలరారు చున్నది.

ఇట్లే స్వామికదర్శనములు మొదలగు దృష్టాంతములు లెక్కకు మిక్కిలి కలవు. బర్మా పచ్చలహారమునది, శ్రీ గూడూరు లక్ష్మణరాయ సమర్పిత స్వర్ణపాత్రాదికము, లింకె న్నెన్నియో యిట్టి సంఘటనలచే సంపాదితములు. శ్రీ సోమ రాజు పురుషోత్తమదాసుగారు ముక్కోటి యుత్సవాదులకై యొక పెద్దభూదాన మొనర్చిరి. భక్తులచ్చటచ్చట సమర్పించిన భూఖండములు గలవు.

హైదరాబాదులోని జాగీరుదారులగు శ్రీ వరవర నరసింగరావుగారు 1882 సం॥న రాజదర్బారునుబోలిన యొక పెద్ద కట్టడమును 'చిత్రకూటమంటప' మనుపేర గట్టించి యొసంగిరి. వెండివాహనములుగూడ సమర్పించిరి. శ్రీస్వామి వారి చిత్రవిచిత్రాభరణములు వాహనములు తానీషా, అక్కన్న, మాదన్న, రామదాసు మొదలగువారలచిత్రపటములకు నిది శోభనాలయమై సార్థకనామ మగుచున్నది.

వారి మనుమలు శ్రీ నరిసింగరావు రేటేటా కానుకలు కల్యాణమున కంపుకొనుచుందురు.

శ్రీ నిష్ఠల ప్రకాశదాసు మహిమాన్వితుడై వెలసెనట. ఈయన భక్తికీర్తనలు తఱచు నిట బాడుచుందురు. శ్రీమాన్ గొట్టుపుళ్ళ శ్రీనివాసాచార్యులు పండితప్రకాండులై ముక్తిని గరతలామలక మొనరించుకొన్న వ్యక్తియని నుడువుదును. శ్రీమాన్ గొట్టుపుళ్ళ సీతారామానుజాచార్యులు శ్రీ స్వామి వారి ముఖ్యార్చకులలో నొకరై తమ శేషుషీవిశేషముచే నశేషభక్తజనులచే గొనియాడబడి యనేక నిర్మాణవిశేషములం బొందించి యాలయ శోభనాభిలాషియగు మృదుభాషియై ఖ్యాతిశేషు డయ్యెను.

గుంటూరు మండలమున పెదరావూరు వాస్తవ్యులు రంగావధుల వెంకటసుబ్బయ్యగారను హరిభక్తశిఖామణి కృష్ణాజిల్లా దివికోడూరు గ్రామమున శ్రీ రామదాస హరికథాగాన మొనర్చుచు ప్రజోత్పత్తి సం॥ర, శ్రావణ శుద్ధి కాదశీ సోమవారమునాడు సప్తాహమంటపమున కథామధ్యమున 'రామప్రభో' యని యాలపించి నిశ్చేష్టుడయి యుసువులం బాసిరి.

విశ్వదాతయగు శ్రీ కాశీనాథుని నాగేశ్వరరావుపంతులుగారు శ్రీ స్వామివారిని దర్శించినంతమాత్రమున నాథునికి యంత్రజ్యోతి లేకుండుట లోపముగాదోప దామిచ్చటనే యుండి యంత్రపరికరములం -దెప్పించి యాలయావరణాంతర

మెల్ల విద్యుత్కాంతిమంతంబానరించి ప్రజోపకార మొనర్చి ధన్యులైరి.

జటప్రోలు సంస్థానపురాణీగా రిట కేటెంచినప్పుడు నీటి యిక్కట్టులం జూచి యంత్ర సహాయమున బావిసేరు నడి పించు నేర్పాట్ల బూర్తిజేయించిరి. ఉత్సవదినములలో నుప యుక్తమగు చున్నది.

కర్నూలు వాస్తవ్యులు శ్రీ శ్రీనివాసరావుగారు తమ స్థిరచరాస్తులన్నియు నేరికేమియు నీయక మరణశాసనమున ప్రభువునకు దఖలుపఱచిరి. వారిభార్యకు దేవస్థానమువారు రు 15/-లు మాసభృతికారుణ్య మిచ్చుచున్నారు.

7-8 సంవత్సరముల క్రిందట నొక యంధుడు స్వస్మ దర్శన ప్రేరితుడై జనసేజనకులతో నిటవచ్చి గోదావరిలో మజ్జనమాడి శ్రీ స్వామి దర్శనమున తనకు నేత్రలాభ మొదవి నంతనే గ్రామమెల్ల సంతోషముతో దిరుగుట పత్రికాముఖ మున సందఱెఱింగినదే.

దీర్ఘరోగియగు నొకపోలీసుఉద్యోగి కుమారుడు స్వామి యాజ్ఞయైనదని యిచటవచ్చి ఒక రేయి నిద్రించినంత ఆరోగ్య వంతుడై తిరిగి యిప్పటికినీ సుఖముగనున్నాడు.

అసాధ్యరోగపీడితుడై ఒక యువ్యోగి కుటుంబయుక్త ముగ వచ్చి రెండు పర్యాయములు రెండుమండలము లిట దీర్ఘప్రసాదముల స్వీకరించి సుఖయై తిరిగివెళ్ళి రెండు సంవత్స

రము లగుచున్నది. ఇట్లే భక్తులెందఱో తమ యాపదలను రామసేననమున బాపుకొనిరి.

పర్వతప్రదేశ మగుట జలా భావమున బొలుచు నిచ్చోట పుష్పములు తులసి కొరతలేకుండజేయ సంకల్పించి శ్రీ చుండూరు వెంకటరెడ్డిగారు విజయవాడలోని సుప్రసిద్ధ నదాస్యశిరోమణి స్వామివారి తోటలో నధికవ్యయముచే బావిని పునరుద్ధరించినారు. అచిరకాలమున నందనవన ప్రారంభము జరుగగలదు. వీరి యభిమాన మీ క్షేత్రమునందు బాయనిదై యుండగలదు.

వెలమ రామదాసను నొక మహానీయుడు చాలకాలము వఱ కిట గొప్ప భక్తుడై నివసించి ఆళ్వారు సన్నిధులు ఆండాళ్కు కోవెలల ప్రతిష్ఠలం జేయించెను. దర్శన సౌలభ్యాతిశయములం బట్టి పలువురిచ్చోట రామసేవాభిలాషులై కాపుర ముండుచుండుట యనుభవ ప్రసిద్ధము. వేయేల యిచ్చట అర్చకులాది కించితేస్సవకులవరకును అత్యల్ప వేతనము లంగీకరించి శ్రీరామ సేవావిధులలో నుండుట తరతరములనుండి శ్రీరామ సేవకుల మనిపించుకొను భాగ్యము కొఱకే గాని కేవలముదరపోషణకొఱకు గాదని తెలిసినవారికి దోషకపోదు. పరిచారకా గణమెల్ల నొక మహాకుటుంబము వలె నిత్యసంతృప్తులై యానంద మనుభవించురు.

ప ర శాల

శ్రీరాముడు స్వయముగా వెలయిచ్చి తెచ్చుకున్న ఈ సర్వాగ్రహారమునకు శ్రీరామదాసుగారు నిర్వాహకముద్ర ధరించి భద్రగిరికి విచ్చేయుట దెలిసికొంటిమి. అటుపై నిచ్చటి యుత్సవ విశేషములనెల్ల క్రమబద్ధ మొనరించుటేకాక వారు తమ యధికార ప్రాంతమున గల కొన్ని ముఖ్య దేవస్థలములగూడ బెంపొందించిరి. ఒకే విశాలవటవృక్షమున కచ్చటచ్చట దిగిన యూడలవలె భాసిల్లుచు నివి యిచటి మర్యాదలనే యనుకరించు చున్నవి. ఇందు బ్రాధాన్యత వహించినది 'పర్ణశాల' క్షేత్రము.

భద్రాచలమునకు నుత్తరముగ నిరువదిరెండు మైళ్లలో 'పర్ణశాల' కలదు. వర్షాకాలమున గోదావరిలో లాంచీల వలననూ, తక్కిన సమయములందు మోటారు సౌకర్యముల వలననూ, పయనించవచ్చును. పర్ణశాలలో నివసించుటం జేసి కదా శ్రీరాముడు పలుమారు లీ భద్రగిరికి రాగలిగెనని యూహించి, భద్రాచల యాత్రాగతులెల్ల మహిమొన్నత మగు పర్ణశాలకు గూడ తరలి యచటి విశేషముల దర్శించి పులకాంకితు లగుచుందురు.

శ్రీ సీతారామలక్ష్మణుల పర్ణశాలా ప్రవేశవృత్తాంతము శ్రీ మద్రామాయణము (వాల్మీకము) అరణ్యకాండమున 13-14-15 సర్గలలో జెప్పబడి యున్నది. శ్రీవాసు

దాసస్వామివారు (వావిలకొలను సుబ్బారావుగారు) తమ ఆంధ్రవాల్మీకి రామాయణమున యథానువాద మొనరించిన పద్యముల నేనిచట నుదహరింతును. శ్రీరాముడు తనయరణ్య వాసమున గడపటి వర్షమున దండకాటవి నగస్త్య మహర్షిం గాంచి “మహాత్మా! మేమిక నెఱువెళ్ళవలయు” నని యడిగి నప్పుడు, పంచవటికిం బోనొప్పునని పలుకుచు, నగస్త్యుడు

రామా! యయ్యది శ్లాఘనీయము, గడున్ రమ్యంబు, గోదావరీ
శ్రీమన్నిమ్మగ దాపు, పండ్లు సుమనో బృంహంబు కొల్లెల్, ఖగ
స్తోమంబుల్ మృగముల్ మహాద్భుతము గూర్పున్ నిచ్చలేకాంత మెం
తేమోంబు ఘటించు సీత, కిట కెంతేదూరముం గాదు నూ!

అని శ్లాఘించెను. వారును, దక్షిణముగ నడచి, జటాయువును సందర్శించిరి. షక్షీరాజు తన వంశక్రమమెల్ల నుడివి, దశరథునితో తనకుగల మైత్రి నుగ్గడించి, శ్రీ సీతా రాముల నాప్రాంతమం దుండగోరెను. మఱియు, నిట్లనెను —

కాంతారము దుగ్ధము దు
ద్దాంతము రక్షోన్వితంబు రామా! మృగయా
స్వాంతమున మీరు చననే
కాంతంబుగనున్న సీత గడిమిం గాంతున్.

శ్రీ సీతారామలక్ష్మణు లాతని ప్రేమకు సంతసించి, కొంతవడి నడచి మనోహరమగు పంచవటి ప్రదేశమును గన్గొనిరి. శ్రీరాము డిట్లనెను :

ఘరుచిర పుష్పితరువై
వరపారస హంసచక్రవాకాన్వికయై

పనమర్చి చూసి గోదా

వరి యిడె కడు పమ్యమగుచు వజ్రలెడి గంఠే!

ఇప్పటికీ పల్లవ శాలనంద గోదావరి చూడ ముచ్చటగా నుండును. ఇక పరిసరములు :—

సుందర కిందకంబులను, సొంపును నింపు రహింప, గేకికా
బృంద మమంద నాడమున నెల్లిడ నల్లన బూచికాచి యా
నందము కందకేంఠి. ముంబులు భూమిరుహంబు లొప్పగా
దండడి పర్వతంబులకె దవ్వును దాపునుగాక యుండెడినన్.

పెక్కుతావుల దైడియు వెండి రాసి

ధాతువుల చేసినోప్ప శాస్త్రీతలములు

వల్నెల నలంకరించిన వారణముల

చెన్నువహించుచున్నవో యన్న! కంఠే!

అక్కడక్కడ రంగురంగుల నొప్పుచున్న పిల్లగుట్టలు,
అలంకరింపబడిన యేనుగుగున్నలవలె నున్నవని శ్రీరాముడు
పల్కెను. చూచువారి కది యిప్పటికిని నిజమే.

గిరులుగహించె నీ తలముగీర్తిమున్ మృగ పక్షిలోక సుం
దరమును బుణ్యదంబు నిట దమ్ముడ! పక్షిభండు బాష్పత్రై
పరగ వసంతమన్న వెన బర్ణకుటీరము సర్వలాసమున్
ఖరకరవంశవర్ణమడు గట్టై మమిత్రతనూజు డన్నతై.

స్నేహితుడగు జటాయు వండగ నుండ, నిచ్చటనే
వసంతమని రాముడు పలికినంతనే, లక్ష్మణుండును పల్లవకుటి
నిర్మించెను.

నేల బునాది ద్రవ్య కడు నేటుగ గోడలు వెట్టి, బొంగుకం
బాలను నిల్పి వానిపయి ప్రక్క వెదుళ్ళనుబట్టి, జమ్మివా

సాలు గుదిచ్చి నారలను జక్క బిగించియు, బోవతొల్లును
జాలగ గప్పి దిమ్మెసను సారెకు వంచి సపాలుగా మహిన్.

గోదావరికి బోయి గ్రుంకి సత్వరుడయి,
పండ్లు బూవులు దెచ్చి బలియొనర్చి
శాంతి కార్యములు సాతమున్ గావించి
యన్నకు గాన్నించె నాశ్రమంబు.

లక్ష్మణుడు వాసయోగ్యముగ నిర్మించి పర్ణశాలను
జూపెట్టగా శ్రీ సీతారాము లందు బ్రవేశించిరి. అంత నచిర
కాలముననే సీతాపహరణము జరగెను.

ఈ పర్ణశాల నిర్మింపబడిన స్థలమును, పర్ణశాలనుండి
నెలుపలికి వచ్చినప్పటి సీత పాదముల గుర్తులను, యిపుడు
జూపెదరు. ఈ ప్రదేశము నలువైపుల గట్టి గోడలచే భద్రము
గావింపబడినది. దీని ప్రక్కనే ఆలయము నిర్మింపబడినది.
క్రమముగా నొక పల్లె యేర్పడి వృద్ధినొంది 'పర్ణశాల' యను
పేరుననే విలసిల్లుచున్నది.

ఆలయమున శ్రీరామలక్ష్మణుల మూర్తులు భూషణ
రహితంబులై, జడలు, నారవస్త్రములతో నలరారుచు,
నాటి వనవాస దీక్షారూపములఁ దోపిగపజేయుచున్నవి. సీత
గొనిపోబడిన దిక్కగుటనోయేమో దేవులు దక్షిణాభిముఖు
లై కన్నట్టుచున్నారు. సమీపమున గోదావరియు దక్షిణ
పాహిని. ఆగమవిధి ననుసరించి క్షేత్రాధిదైవత మేదిక్కును
జూచునో, దానిని తూర్పుగా పరిగణింతురు. అది

‘దేవప్రాచి’ యనబడు. పూజాదికములెల్ల నీ నియమానుసారమే ప్రవర్తించును. కావున దైవనిరీక్షణ మేవైపుననున్న ప్రత్యేకవాదములేదు. ఇచట రాముని శోకరాము డందురు. శోక నివారకుడగుట నట్లు ప్రసిద్ధమైనది. ఆర్తు లీ రామునిం బూజించి తమయార్తిం బాపుకొందురు. సీతాపహరణము సూచించుటకు గాబోలు నిట సీతా విగ్రహము వేరుగ జాల చిన్నదిగ నున్నది.

ఈ ప్రదేశమునకు దాపుననే శ్రీ సీతారాముల జల విహార స్థలము కలదు. గోదావరిలో నీరు బురదగ నుండినపు డిచట స్నాన మాడుచుండెడివారట. వారు కూరూచుండిన పెద్ద శిలాస్థలములు మంచి యాసనములుగ శోభిల్లుచు నింపుగ నున్నవి. క్రిందనే నీరు లోతుగ నుండి యొక మడుగువలె నుండును. శ్రీ రామాయణమున నీ మడుగు పద్మసరస్సుగ నభివర్ణింపబడినది. దీనిం గని శ్రీరాముడు,—

‘అదిగో ఆదిత్య సంకాశమైన సురభి
గంధి పద్మాళి గోమరయి బంధురముగ
బద్మ సేవితమైనట్టి పద్మ సరసి
దాపునందున్న యది సుమిత్రా తనూజ!’

అని లక్ష్మణునితో పర్ణశాలకు నిర్దిష్టమైన స్థలమును వర్ణించుచు బలికెను. రామాయణకాలము నాటి పంపాసరస్సు తుంగభద్రయై ప్రవహించినట్లు, ఈ పద్మసరస్సు ఒక వాగుగ బొలుచు గోదావరిం గలియుచు ‘సీతవాగు’ అని

చెప్పబడుచున్నది. ఈ స్నానఘట్టపు తొడ్డుననే విశాలము లగు చాపు బండలు గలవు. ఇవి విచిత్రమగు గావిరంగులతో జూచువారికి చీర లారవేసినట్లు గన్పించును. అందుచే నివి 'సీతమ్మవారి చీర' లందురు. ఇచటనే శ్రీ చూర్ణము, పసుపు, కుంకుమ రాళ్లు కలవు. చిన్నచిన్న రాళ్లు శ్రేష్ఠతతో మెదిసినంతనే చూర్ణమై ఆయా రంగుల నొసంగును. ఈ తోటు దప్పించిన అట్టివి ఆవాగుననే యికలభింపవు. యాత్రికు లివి మూటగట్టుకొని పోవుచుందురు. శ్రీరాము డిట బహు విధ వృక్షజాతు లున్నట్లు వర్ణించెను. ఇప్ప, మద్ది వృక్షము లెక్కువగ నిప్పుడు కలవు. సీతవాగు వొడ్డున గల మద్దిచెట్టొకటి చుప్పనాతి సమీపించిన వృక్షమట. దీనిపై రాళ్లు రువ్వుదురు. ఇట్టి రాళ్లు గుట్టవలె పడియున్నవి.

పరిసరారణ్యమున విరివిగ నున్న జింకలు, లేళ్లు నీ సమీపమున నొకటియు గానరాకుండుట మహర్షుల శాప ఫలిత మని జెప్పుకొందురు.

పర్ణశాల కెదురుగ గోదావరి యావలి యొడ్డున 'రథపు గుట్ట' కలదు. దీనిపై రథమును నిలిపి రావణు డిటు లంఘించి పర్ణశాలకు వచ్చె నందురు. ఈ గుట్టపై ఏటవాలుగ నొక మార్గమున రథము నడిపింపబడినట్లు చారలు గన్పించుచు దూరమునుండి భక్తులకు దర్శనీయములుగ నున్నవి. పర్ణశాలకు నాలుగు మైళ్లలో 'దుమ్మగూడె'మను గ్రామము కలదు. శ్రీరాముడు ఖరాదులగు పదునాల్గువేల రక్కసుల నొక్కడే

యొక్కడిగించుట ఇక్కడనే జరిగెననియు, యుద్ధపు దుమ్మున గట్టబడినదగుటచే దుమ్ముగూడెమయ్యె ననియు జనవాక్యము కలదు. కొంచెము దూరముగ 'లక్ష్మణగుట్ట' యున్నది. ఇందు సీత నుంచి లక్ష్మణుడు జాగరూకత వహించి యుద్ధమును గనజేసెనట. శ్రీ వాసుదాసస్వామివారు భూమిగూడెము దుమ్ముగూడె మయ్యెననియు, జటాయువును శ్రీరాముడు సంస్కార మొనరించిన స్థలమయి యుండవచ్చుననియు 'మందరము'న వ్రాసిరి. ఈ ప్రదేశమునకు మఱికొంత దక్షిణమున 'జటాయుగుట్ట' కలదు. జటాయువు నివసించు పాక 'జటాయుపాక'యే 'ఎటపాక' యను పేరు నొంది గ్రామమయ్యెనని యానుపూర్విగ బ్రసిద్ధమైయున్నది.

రామాయణమునాటి పంచనటి 'నాసిక' వద్దనే కలదని శ్రీ నవీనచంద్రదాసు ఎం. ఏ. గారు వ్రాసిన దానిని విపులముగ విమర్శించి శ్రీ వాసుదాస స్వామివారు తమ యారణ్యకాండ 'మందరము' వ్యాఖ్యానమున ఖండించిరి. వాల్మీకి మహర్షి శ్రీరాముడు 'తపతీ', 'నర్మదా' నదులను గాని, వింధ్యపర్వతములనుగాని దాటినట్లు వ్రాయకపోవుటచే 'నాసిక' వాదము నిరాధార మగుచున్నదనియు, రామాయణమునందలి వర్ణనములంబట్టి గోదావరి యిట దక్షిణముగ ప్రవహించుటయు, సీతారామాదు లయోధ్యకు విమానయానమున జనినప్పుడు చూపబడుట కిది యనువుగ నుండుటయు నుదహరించి పల్లశాల యిచ్చటిదే యని నిరూపించిరి.

అయితే, గోదావరి నిచ్చట దాటివట్టులందు జెప్పబడకం
డుటచే, 'రథపుగుట్ట' సమీపమున నావలియొడ్డుననే పంచ
నటి యుండవచ్చుననియు, సమీపమున పెద్ద కొల నుండు
టయు వారందు బేర్కొనిరి. గోదావరి యొడ్డు కోసికొని
రాగారాగా నచటివా రీనైపు రాగలుగుటయు సూహ్యమే.
ఇప్పటికిగూడ నీ యూ రింకను గోదావరి కోతకు పాలగు
చున్నది.

స్థల విశేషములు

క్షేత్రాధిపై వతము నించుక బ్రశంసించి స్థలవిశేషముల
బిమ్మట నెఱింగించెదను. సత్యనిరతి, పితృవాక్యపాలనము,
ఏకపక్షీనతము, భయత్రాణము, భూతదయ, సజ్జనమైత్రి,
సర్వమానవ సౌభ్రాతృత్వము మొదలుగా గల విశ్వజనీన
గుణముల నిక్కచ్చిగా ననుష్ఠింప గలిగిన మానవుడు దేవుని
వలె బూజింపబడు ననుటకు శ్రీరామచంద్రుడే ప్రథమ నిద
ర్శనము. అయిన రాముడన్ననో, సరూప నారాయణుడు.
మానవశాస్త్రజ్ఞు లాదర్శపురుషునిగ గొనియాడినను, మా
నవాతీతుడగు పరబ్రహ్మస్వరూపుడు శ్రీరాముడు. ఋక్సామ
నేదములలో నతనిందెలుపు ఋక్కులు గలవు. వేదమూర్తి
యగు భగవానుడే భూమినవతరింప, వేదములు రామాయణ
ముగ బ్రవర్తిల్లినవి. సూర్యవంశమున నవతరింపగల పరమా
త్ముని భజించుటకై వసిష్ఠు డిత్వోక్తుల కంకిత మొనర్చుకొనెను.

యజ్ఞరక్షణము నెపమున శ్రీరామలక్ష్మణుల జెంతజేర్చుకొని ధనుర్వేదాచార్యుడై విశ్వామిత్రుడు లోకకల్యాణకరులకు కల్యాణసంధాయకుడై చరితార్థుడయ్యెను. పరశురాముడు విష్ణు తేజమును సమర్పించుకొనెను. అగస్త్యుడు విష్ణుదేవతాకములగు చాపఖడ్గము లొసంగి కృతార్థుడనైతి ననెను. శ్రీరామ దర్శనమున కంగలార్చుచుకొని యుండి శరభంగాది తపోధనులు దండకారణ్యమున వసించి, దర్శించి ధన్యులైరి. అన నూయ ససిచెడని యంగరాగముల సీతమ్మ కొసంగెను. రామ కార్యార్థులకు స్వయంప్రభ మహోపకార మొనరించెను. శబరి యాతిభ్యమిచ్చి దేవునారాధించెను. బ్రహ్మవరమున సత్యవాణి విలసితుడై వాల్మీకిమహర్షి రామాయణ రచన సాగింప విశ్వామిత్రాగస్త్యాది ఋషు లెల్లరు దలకొక రామగాధంజరించి లోకోపకార మొనరించిరి. పరబ్రహ్మ తత్వవేత్తయగు పరమశివు డంబికకు రామతత్వ ముపదేశించెను. శివ సామ్యులగు శంకరులు ప్రజలకు గర్ణామృతముగ శ్రీరామతత్వమును వేనోళ్ళ నుగ్గడించిరి. తేజోనిధులు, జ్ఞాననిధులు, ననాదిగ నర్పించి సన్నుతించి సేవించి జపించి ముక్తులగుటకుం ద్రోవలు దీర్చుటంజేసి శ్రీరాముడు భారతీయుల చిత్తముల నొత్తుగ హత్తుకొని యున్నాడు. నలువది కోట్ల భారతీయులారామరాజ్యమునకైకదా నడుములు కట్టుకొని యహరహము శ్రమించుచున్నారు. మేధావులీ బృహత్కథను భాషాంతరముల దేశాంతర ఖండాంతములందుగూడ వ్యాప్తిచేసిందించి

జగత్కథగ జేయుచున్నారు. కలముబట్టిన ప్రతి నేర్పరియు నినకుల తిలకుని కులికించక పోలేదు.

హరిహర మంత్రములనుండి మాళికాక్షరముల గ్రహించి జతపఱచి వశిష్టుడు రామనామమును సృష్టించెను. రామ శబ్దము సప్తసంఖ్యా సౌంజ్ఞికము (2+5). అర్హసంప్రదాయమున సప్తసంఖ్యకొక విశిష్టస్థానమున్నది. సప్తమ (వైవస్వత) మన్వంతరమున శ్రీ మహావిష్ణువు తన సప్తమావతారమున శ్రీరాముడై సప్తవర్ణకరుడగు సప్తాశ్వుని (సూర్య) వంశమున సప్తమ నక్షత్రము (పునర్వసు) న జన్మించెను. (పంచమ త్రేతాయుగమున చతుర్థపాదమున ముప్పదివేలగుచుండ విశంబిసంవత్సర చైత్రశుక్లనవమీ బుధవారం పునర్వసున శ్రీరామజననము). రవ్యాది సప్తగ్రహముల పేరులం బఱగు దినములతో కాలచక్రము నిర్విరామముగ దిగుగుచున్నది. సప్తజిహ్వని (అగ్ని) చే సన్నుతింప బడిన నీతను, సప్తతాళ భంజనమున మహావీరుడుగ నెఱుంగబడిన శ్రీరాముని గీర్తించు శ్రీమద్రామాయణము సప్తకాండాంత్యకము. సప్తమహా వీరులు (రామలక్ష్మణ సుగ్రీవ హనుమంత విభీషణ రావణ కుంభకర్ణులు) సప్తదివసములు యుద్ధమొనరించిరి. శ్రీమద్రామాయణ సుందర కాండమును సప్తసర్గపారాయణ మొనరించుట నిహపరసాధకముగ నెన్నబడుచున్నది. శ్రీరాముడు వనవాసాంతరమున ధాతు సంవత్సర చైత్ర శుద్ధ సప్తమిని పట్టాభిషిక్తుడయ్యెను. ఇంకనూ సప్తఋషులు, సప్తకులపర్వ

తములు, సప్త ద్వీపములు, సప్త సముద్రములు, సప్త ఊర్వ
లోకములు, సప్త అధోలోకములు, సప్త పుణ్యనదులు, సప్త
పుణ్యనగరములు, సప్తచిరంజీవులు, సప్త మేఘములు, సప్త
మండలములు, సప్త సంతానములు, సప్త జన్మలు, సప్త
ధాతువులు, సప్త సభాంగలక్షణములు, సప్త రాజ్యాంగ
ములు సప్తవ్యాహృతులు, సప్త ఆవరణలు, సప్త జ్ఞానభూమి
కలు, సప్తమాయావస్థలు, సప్తచైతన్యములు, సప్తప్రాణా
యామములు, సప్తస్వభావములు, సప్తవ్యసనములు, సప్తస్వర
ములు, సప్తశ్రుతులు, సప్తతాళములు నిటు లెన్నియున్ననో
పెద్దలకే యెఱుక ! గీర్వాణాంధ్ర భాషలు సప్త విభక్తుల
నొప్పారుచున్నవి. అనంత మహిమాస్పదమైన నీ రామ
నామము తారకనామమై నిరంతరము పల్లీ పక్కణ వీధుల,
గాన, మనన, స్మరణ, లేఖన, జప, సంకీర్తనాది గరిష్టతల
నొంది వరిష్ట మగుచున్నది.

శ్రీరాముడు నారాయణస్వరూపుడై వెలయుట భద్రా
చలమున దప్ప మఱొకచోట లేదని చెప్పుదురు. ఇచట బళ్ళి
నూభిముఖులై వేంచేసియున్నారు. గోదావరియెదుటనే దక్షి
ణవాహినియై యవతిదూరమున దూగుుకు మరలుచున్నది.
ఆలయమున మంగళగీతికా సముచిత ప్రబోధోత్సవమున,
నుషఃకాలమున మేలుకొలిపి ఉత్సవక్రమముల నారాధింతురు.
రాత్రి శయనోత్సవమునఱి కిట్టివి దశవిధారాధనోత్సవములు
జరుగును. అనంతరము దేవతలంగాపు వెట్టి సందడిసేయ

వలదని హెచ్చరించి మఱియును. ఇక బ్రవేశమున కెవరి కిసీ అనుమతి లభింపదు. ఉదయమున జరుగు స్నానోత్సవమును పలువురానందించుటయేకాక భక్తులు తమపక్షమున జరిపించుకొందురు. దీనినే అభిషేకోత్సవమందురు. గండకీ నదినుండి శ్రీరామదాసుగారు 54 సాలగ్రామములను గొని వచ్చి రెండు నక్షత్రహారములుగ సంతరించిరి. ఇవి శ్రీరామ లక్ష్మణుల కలంకరించి అభిషేకమొనరింతురు. నిశాముఖమున జరిపింపబడు ప్రభుత్వోత్సవము (దర్బారు సేవ) ను, చివరి పర్యంకోత్సవమును నీ యాలయ ప్రత్యేకతలు. ప్రతి శుక్ర వారమున ప్రభుత్వోత్సవముతో బాటు శృంగార సేవ (బంతులాట) జరుపుదురు. పలువురు స్త్రీలీ సేవం దిలకింప వత్తురు. ఏకాదశి పూర్ణిమా పునర్వసులందు బురసేవలును, ద్వాదశీ అమావాస్య సంక్రమణములందు కోవెలచూట్టు సేవలును జరుగును.

ఇట్టి పురసేవలలో సుత్సవమూర్తులు మువ్వరను జలువ చప్పరమును నొక సులభ వాహనమున నలంకరించి తిరు వీధి నూరేగింతురు. శంఖచక్ర ఛత్రచామరభేరి మృదంగ పటహ కాహళాది బహుముఖ మంగళ వాద్యములతో డను, వందియాగధ సంస్తవములతోడను, భూసుర స్వస్తి వాచక పురస్సరముగ సుత్సవ మాలయమునుండి బయలు వెడలి కించిద్దూరమున గల విశ్రాంతి మంటపముం బ్రవేశించును. ఇట జక్రవర్తి తనూజుడలసి విశ్రమించుట భావింప

బడును. క్రమ్మట బయలుదేటి వీధిచివర గల గోవిందరాజ స్వామి యాలయము బ్రవేశించును. శ్రీరాముడు తన కాలమున గోవిందరాజస్వామిని గొలుచుటం జేసి యీ దేవుని తాతగారనియు, ప్రజల కోవెలను తాతగారికోవెల యనియు నందురు. ఈ రెండుస్థలము లందును ఆలయమున దర్శింపజాలని ప్రజలకు క్షీప్రముగ శ్రీరామదర్శన ప్రసాదములు లభించుచున్నవి. మఱి యాలయమునకు జనునప్పుడు రయమున బోవుటయు భద్రుని కెడమగుట నప్పటికే జాగయ్యె ననియు దలంప బడుచున్నది.

గరుడ, హనుమంత, గజ, అశ్వ, సింహ, హంసవాహనములు పురసేవకు వెడలునపు డొక యాచారము కలదు. ఇందొకటి వెడలునపుడు శ్రీరాము డొకడే యధిరోహింప సకల పరిధవము లనుసరించుటయు, సీతా లక్ష్మణు లొక సామాన్య వాహనమున నుపవిష్టులై భక్తులసేవలందికొని మునుముందుగ నడచుటయు, గన్పట్టును. దండకాటవిని లక్ష్మణుడు ముందుగ దారిసూప, సీతయు నా వెనుక రాముడును చరించుట స్మృతిపథము నంటును. వీరిని దర్శించునప్పుడు తన్మధ్యముగా వెనుకనున్న రామదర్శనమును వెనువెంట నగుచుండును. కానుక సమర్పణములు ముగియును గనుక వాహనస్థిత శ్రీరాముని తడవు దర్శించి స్మరింప ననువగుచున్నది. సార్వభౌమ పరిధవోపేతుడగు రాముని పజ్జనుండ నొల్లక జానకి భక్త

సులభమై ముందు గదలుచున్నదనియు భక్తులు చమత్కరింతురు.

ప్రతి సంవత్సరమును చైత్రమందలి తొలిపక్షమెల్ల శ్రీరామ కల్యాణముమహోత్సవముగ పరిఘోషించుచున్నది. అనుదినమును రాత్రులందు వివిధ వాహనాలంకారములతోడ తిరువీధిసేవలు గలుగును. పాడ్యమినాడు పంచాంగ శ్రవణము జరుపబడును. శుద్ధ సప్తమి దినమున శ్రీ సీతారాముల నవాహిక కల్యాణోత్సవమున కంకురారోపణ జరుగును. మరునాడు ధ్వజారోహణము, నవమినాటి మధ్యాహ్నమున కళ్యాణ మహాము ప్రత్యేక మంటపమున నశేషజనసమూహములు జూడ ముచ్చటగ శోభిల్లుచుండును. అసంఖ్యాకముగ వచ్చు తైర్థి కర్కోటికి నది కిరువైపులను నసతులకు బసలు, పందిళ్ళు, మంచినీటిసౌకర్యములు, విద్యుద్దీప్తియు సమకూర్పబడును. శ్రీరామనవమి నాటి ఉదయమునకే కళ్యాణమంటపము జనసందోహముచే క్రిక్కిరిసి యుండును. అభిజన్ముహూర్తమున తలఁబ్రాలు వోయుటతో నాటి యుత్సవ ముచ్చట ముగియును. శ్రీరాముడీ నవమినాడే జననమొందినను, శ్రీరామోత్సవ విధి నియమముననుసరించి రామునికి జననమునాడే కల్యాణోత్సవము విధింపబడినది. అనంతర దినములందు రథోత్సవము, షోలోత్సవము. తెప్పఉత్సవము దోపు ఉత్సవము, ధ్వజావతరణము, నాకబలి, పుష్పయాగోత్సవము, చక్రతీర్థము మున్నగునవి పాంచరాత్రాగమ సరణి బ్రవర్తిలును.

వైశాఖమున బునర్వసూ నక్షత్రమున జక్రవర్తి తిరు
మఘనూర్ (శ్రీరాముని) తిరునక్షత్రము, అందే యొక
శుభముహూర్తమున బునస్సంధానముజరిగి చైత్రమున నిలిపి
వేయబడిన పర్యంకోత్సవ మారంభింపబడును. శుద్ధనవమీ
సీతా జయంతి జరుపబడును. ఈ పూర్ణిమకు పంచాహ్నిక
విధానమున నెదుట గుట్టవైనున్న నరసింహస్వామికి గల్యా
ణోత్సవము జరుగును.

జేష పూర్ణిమకు సహస్రకలశాభిషేకము త్రయాహ్ని
కముగ నొనరింతురు. ఆషాఢ పూర్ణిమకు గోవిందరాజస్వామి
కల్యాణోత్సవము జరుపుదురు.

శ్రావణ పూర్ణిమకు ముందు శుక్రవారమున లక్ష్మీ
పూజ జరుగును. శ్రీలు విశేషముగ వాల్గొందురు. ఆరాత్రి
యుత్సవమున దర్శనాగత శ్రీలకు సీతాదేవి పసపుగుంకుమ
వస్త్రాదికము లొసంగును. ఈ పూర్ణిమ అంతముగా పంచా
హ్నిక పవిత్రోత్సవము విధివిధానముగ జరుపబడును.
బహుళాష్టమీ రాత్రి శ్రీకృష్ణజన్మోత్సవము సమాచరింప
బడును. మరునాడు గోపాలసేవ జరుగును. దీనినే 'ఉట్లసేవ'
యందురు. స్వామిసన్నిధి బ్రత్యేకమంటపమున గోపాలురు
ఉట్లు గొట్టుదురు. కించిద్దూరమునుండి బాలబాలికలు పంచ
రంగుల చిలుకలవలె యలంకరంచుకొని సముత్సాహమున
జమ్మిడి గొట్టములతో జటపటధ్వనులతో రంగునీరుగొట్టుచు
వినోదింతురు. పురములందుగూడ నిర్దిష్టసలముల నిట్లేజరుగును.

ఆశ్వయుజమున దొలిపాడ్యమినుండి శరన్నవ రాత్రో త్వవములు లక్ష్మీపూజలు వైభవముగ జరుగును. మహానవ మినా డివి విశేషముగ జరుగును. విజయదశమినాటి సాయం తనమున శమీపూజ పారువేట జరిపింపబడును. నరక చతుర్దశి చంద్రోదయవేళ మంగళస్నానోత్సవము, నాటి రాత్రి యందు వీధులలో నవనవాలంకృత దీపసంక్తులుజ్వలములగుచుండ, వివిధ రసరసక్కారములతో బాణసంచాలు ప్రేల్చబడుచుండ పల్లకీసేవ జరుగును.

కార్తిక శుద్ధ ద్వాదశి క్షీరాబ్ధి మధనద్వాదశి. నాటి రేయి శ్రీరామచంద్రుడు జగన్మోహినిగ నవతరించి. దేవాసురుల కమృతముపంచు విధాన మవలంబింపబడును. దూర దూరములనుండి భక్తు లీ క్షీరముల గ్రోలుటకును, నద్వితీయ శోభనాలంకృత గరుడవాహనారూఢుం డగు పరంధాముని జగన్మోహిన్యవతార దర్శనమునకును బఱతెంతురు. కృత్తికతో బఱగునేని యీ పూర్ణిమకు కృత్తికా దీపోత్సవ మేకా హ్నికముగ నాచరింతురు. గరుడవాహనాలంకారమున పుర సేవ జరుగును. దీపాలంకార విశేషము లొప్పును. కృత్తిక రానిచో మరుచటి మాసమున జరిగింతురు.

మార్గశిర పుష్యమాసములం దెందు ధనుర్మాసము సంక్రమించునో ధనుర్మాసోత్సవములు ఆండాళ్లు సేవలు జరుగును. అందలి శుద్ధకాదశి వైకుంఠైకాదశి. తొలి పదిరోజులు దినక్రమమున దశావతారాలంకృతు లొప్పుచుండ అవతా

రక ధనములు, కవిగాయక హరిగాన విశారదుల ఉడంబరముతో, బహుళోత్సాహముతో నాలయమెల్ల వెల్లివిరియును. శ్రీరామనవమి పిదప నిదియే రెండవ మహోల్లాసోత్సవ కాలము. నదీమార్గమున ననేక గ్రామకోటి సమాజములే తెంచి యుత్సవముల కానందము సంఘటించును. ఏకాదశి తరువాత రాపత్తు ఉత్సవములు పదిదినములవఱకు పురమున పలుప్రాంతములలో భక్తుల కోరికలపై జరుపబడును. నైకుంతైకాదశినాడుషఃకాలమున గరుడవాహనారూఢుండగు పరంధాముని ద్వారదర్శన మైనపిదప నయిదు వాహనములతో గిరి ప్రదక్షిణముగ గొప్ప యుత్సవము జరుగును. ఆనల మకరసంక్రమణమునకు తొలిదినమున గోదాకల్యాణమును, సంక్రాంతి నాడు రథోత్సవమును జరుగుటయు, నమ్మవారు ద్వారనిరోధ మాచరించుటయు, సమాధానపడుటయు బ్రహ్మాంశబడును.

శ్రీరామాలయమున ప్రక్కనే రాజపీఠి కావలవై పున శ్రీకాశీవిశ్వనాథునిపేర నొక శివాలయము కలదు. రామదాసుగారు ప్రతిష్ఠించినట్లు జెప్పుదురు. రామలింగేశ్వరుని యభిషేకతీర్థము కానరాకుండ గోదానరిలో గలియును. శివరాత్రికి కళ్యాణోత్సవము జరుగును. దీనికిపైన గుట్టపై శ్రీరంగనాథస్వామి ఆలయ మున్నది. మాఘపూర్ణిమకు పంచాహ్నిక కల్యాణోత్సవ మచ్చట జరుగును. రథసప్తమికి పల్లకిసేవ జరుగును.

పాల్గున పూర్ణిమకు శ్రీరామునికి వసంతోత్సవము విశేషమై భవముగ జరిపింపబడును. ఇది ఏకాహికముగ జరుగును. శ్రీరాముడీ దినమున బెండ్లికొడుకగుచుండును. ఈ రేయి మొదలాలయమున నుండక దూరప్రాంతములకు దనపెండ్లికి రావలెనని భక్తుల నాహ్వానించుటకు వెడలునట. ప్రాణాచారముల బడి నిద్రించువారికి స్వప్నముల లక్షణుడట్లు జెప్పెనట! నేటికిని నట్లే తలంచి ఆపక్ష మెవరును ప్రాణాచారవిధి నాచరింపరు. ప్రత్యేకమంటపమున డోలాధిరోహణ మొనరించి ఉత్సవమూర్తులకు పెండిలియలంకారము లొనరింతురు. అసలు శ్రీ సీతారాములకు వివాహము జరిగినది సౌమ్యపంచమ తేదీ ఉత్తర ఫల్గుణీయుక్త (పాల్గుణ) పౌర్ణమినాడే.

ఏత్తిపడవైచినట్లు మారుమూలగ నున్న నిచ్చోట శ్రీరామసవమి దక్క-దక్కిన యుత్సవముల త్తెఱంగు జనానిక మెఱుంగదు. పలువు రిట్లు కోరినందున నింతవట్టు దెలుపవలసి వచ్చినది. శాస్త్రము తెల్లన్నను ఆగమవేత్తల సంప్రదించి తొలుత శ్రీరామదాసుగారు నెలకొల్పిన యుత్సవ విధానములను తూచా తప్పకుండ ననుష్ఠించుట అర్చకులకునూ అనుష్ఠింపజేయుట పాలకవర్గమునకును, విహితమై యొప్పుచు నవిచ్చిన్నముగ నాచరింపబడుచున్నవి. చైత్రశుద్ధ మందలి యుత్సవములే ఇచ్చటి బ్రహ్మాత్సవములు.

ఆలయమును బ్రదక్షించి వచ్చునపుడు వెనుకనే భద్రుని కోవెలయు మంటపమును రామదాస నిర్మితములు

కలవు. భద్రుని స్థానమగుట భక్తులు తొలుత నిది దర్శింతురు. అభిముఖముగ శాసన స్తంభములు గలవు. ఆలయ సంస్కృత పండితుడిచో నిత్యము పురాణగోష్ఠి నడుపును. దీనికివెనుకనే క్రిందుగ నొక రామానుజకూటము గలదు. 'సీతారామ నిరతాన్నదాన సత్ర' మనుపేర భక్తుల ద్రవ్యదానములచే నిట నిరంతర మన్నదానము జరుగుచున్నది. కార్యవర్గమును, లెక్కల తనిఖీలును కలవు. ఆలయముచుట్టు నించుమించు ముప్పది చిన్న దేవళములు విలసిల్లుచున్నవి. లక్ష్మీసన్నిధి యనంబడు తాయారుకోవెల, మంటపములు ప్రసిద్ధములు. పవిత్రోత్సవమంటప మొక భక్తునిచే యిటీవల సరిక్రొత్తగ పునర్నిర్మింప బడినది.

స్థలాంతరమున శ్రీ పమిడిగంటము వెంకటరమణ హరిదాసుగారు నెలకొల్పిన నిరతాన్నదాన సత్రము కలదు. వీ రంభాకృపావిష్టులు. శ్రీ తూము నృసింహదాసుగారి తర్వాత నింతటి మహనీయుడు మరల జన్మింపలేదు. కల్యాణోత్సవమున నజ్ఞాతవ్యక్తు లిరువు రేతెంచి భూరిపాక మొనరించి యదృశ్యులగుట నెందఱో యెఱుంగుదురు. అమానుష శక్తికిగాని స్వాధీన పడనియా బలువగు వంటపాత్ర లిప్పుడు కలవు. గణపతి నవరాత్రములు అన్నదానములు భక్తులచే సాగింప బడుచున్నవి.

శ్రీ దేవీభక్తసమాజ మను పేర పట్టణవైశ్యులు కొందఱొకచోట శరన్నవరాత్రములలో దేవీపూజ లత్యంత

భక్త్యుత్సాహములతో వైభవముగ జరుపుదును. విశ్వేశ్వర హ్మణ సంఘమువా రిటీవల నిర్మించిన 'ఈశ్వరీ' ఆలయమున నూడ నిట్టివి జరుగును. ఇవిగాక శ్రీ మందిరమును కుసుమ హరనాథాలయము, శ్రీ సుబ్రహ్మణ్యేశ్వరస్వామి, అంజనేయ స్వామి, సత్యనారాయణస్వామి ఆలయములు నిచ్చట శోభిల్లుచున్నవి.

నదియొడ్డున కన్యకాపరమేశ్వరీ ధర్మసత్రము గుంటూరు వర్తక సంఘమువారు నిర్మించినది కలదు. యాత్రికులకు బసలకు వసతిగ నుండును. దేవస్థాన సత్రము మరియొకటి, రెండు చిన్న వసతికూటములు నిట గలవు.

భద్రాచలమున కనుబంధ దేవాలయములలో పుణ్యశాల తరువాత ముఖ్యస్థలములు, 1. మోతే వీరభద్రస్వామి 2. మల్లారు లక్ష్మీనరసింహస్వామి ఆలయములు. ఉత్తరముగ నిచటికి మూడుమైళ్ళలో గోదావరీమధ్యమున నొక యెఱ్ఱైన గడ్డపై వీరభద్రస్వామి కోవెల యున్నది. మోతే గ్రామమున నుండుటచే నిది మోతేగడ్డ యనంబడును. నదిలో వరద నీరంతవచ్చినను ఆలయపుమెట్టు నంటదు. ఇది అగస్త్యబుష్మి ప్రతిష్ఠితమని చెప్పబడును. శివరాత్రికి పెద్ద యుత్సవము జరుగును. ఆటవికు లెక్కువ బాల్గాని మ్రొక్కుబడులు చెల్లింతురు. దీని కింకను నేబదిమైళ్ళుత్తరమున నది కావలవైపున మల్లారుగ్రామ సమీపమున నొక గుట్టపై లక్ష్మీనరసింహ స్వామి ఆలయముకలదు. ఈ గుట్టను హేమాద్రియందురు.

కలయమున్న ప్రదేశమున నొకలోయ విశాలమై అడవిమా
మిడి మొదలగు చెట్లచే మిక్కిలి రమణీయముగను ప్రశాంత
ముగను శోభిల్లుచు యాశ్రమ లుత్సవసమయమున నుండుట
కనువుగ నుండును. నైశాఖపూర్ణిమకు పదిరోజు లిచట కల్యా
ణోత్సవము జరుపబడును. ఇచ్చటి బంగారునగలు భద్రా
చలముననె భద్రపరుపబడియుండును. సమయమునకు నగిన
వారు కొనితెచ్చి యుత్సవమున నుపయోగింప జేయుదురు.
కోవెల చాల పురాతనమైనది. ప్రతాపగురునికాలము నాటి
దని చెప్పబడుచున్నది. ఈ లోయలో గుట్టలనుండి యన్య
శ్యముగ బ్రవహించుచు నొకటిరెండు చోటులమాత్రము
ధారగ పడుచు “చింతామణి” యని బిలువబడు ధారాపా
తమే ప్రబలకు జలాధారము. నైశాఖపు తెండకాలమున
నియ్యది శరదృతువువలె చల్లదనము గలిగి జనుల కానందము
కలిగించును. ఇచట దేనెపెరు లెక్కువగ నుండును. మధు
మక్షికములు నిరంతరాయముగ బ్రవర్తిల్లుచుండును గాని
యపరాధములు మాత్రము సైపవు. అవినీతి, అనాచారము,
మద్యసేవనము, చింతామణిజలమును నంటువారు దాట
మొదలగు దుష్ప్రవర్తనమేదేని గనుపించిన జల మంతర్ధాన
మగుటయేగాక తేనేటిగలు ప్రకొపించి యపరాధుల తుడము
ట్టించుట గలను. అందుచే భద్రముగ జాగ్రతగలిగి యుం
దురు. హెచ్చరికలు చేయడుచుండును. స్వామికి శాంతివిశే
షములు గుడపాసీయము లొసంగుదురు. ఇచ్చట స్వామివారి

మూలవిగ్రహము ఆరడుగుల యెత్తున ఆకర్షణీయముగ నుండును. అడవినుండి వెడలి మల్లూరు గ్రామమున పురసేవ జరుపుకొని వచ్చుట యుత్సవదినములందు జరుగును. ఇచటి గుట్టలపై నింకను రమణీయ ప్రదేశములు, పౌడ్ఢజనమతస్థులు నివసించినగుర్తులు, గుళ్ళును కలవు.

ఇచటికి మూడుమైళ్ళలో గుండాలవద్ద గోదావరిలో నుష్ణగుండములు కలవు. ఇది యాదిశేషుడు బహుకాలము హోమమొనరించిన స్థలమని బ్రహ్మాండపురాణమున కలదు. భక్తులు నిటవాడి వత్తురు.

ఇంకను నీగ్రామమందేమి, సమీపములందేమి పూర్వమున మహానుభావు లారాధించిన దేవాలయములు, స్థలములు జ్ఞాతములుగను, నజ్ఞాతములుగను పెక్కు గలవు.

ఏనంవిధ మహిమాన్వితమగు నీభద్రాచల క్షేత్రము నుతిపాత్రమై ఆచంద్రార్కము భక్తజనసేవ్యమై విజయవంతమగు గాత !

శ్రీరామచంద్ర శ్రీతపాలిజాతః
సమస్త కల్యాణ గుణాభిరామః
సీతా ముఖాం భోరుహ చందరీకః
నిరంతరం మంగళ మాతనోతు !



శ్రీ భద్రాచల

శ్రీ సీతారామచంద్రస్వామివారి

దేవస్థానమునందలి శిలాశాసనములు.

1. రామ స్తంభం

స్వస్తిశ్రీ విజయాభ్యుదయ శాలివాహనశక వషంబులు ౧౫౭౮ అగు నేటి వర్తమాన వ్యవహారిక చాంద్రమాన నందననామ సంవత్సర చైత్ర శు ౯ భానువారం శ్రీ భద్రాచల సీతారామచంద్ర మహాప్రభువువారి సంన్నిధిన శ్రీ రామదాసుగారు శ్రీ తానీషాగారి అనుమతం మెంబడిన జరిగించిన దేవప్రాంతాంతా వృత్తులు శ్రీవారి సంన్నిధిన జగ్గే ఉత్సవ ప్రకరణములు వ్రాశివున్న శాసనం ధంసా ప్రపంచములో శ్రీవారు పోలవరం వలన మెంచెసినప్పుడు వక దుర్మాగుడు శాసనం చెక్కివేసి నందన సర్వజనులకు తెలిసి సంతోషించెట్టందుకు లేకపోగా దుర్మాగుడు పుత్ర మిత్ర కళత్రాదుల తోటి నశించిపోయినాడు. తదనంతరం శాలివాహనశక వషంబులు అగు నేటి ౧౭౫౮ నందననామ సంవత్సర చైత్రశు ౯ ఇందువారం భద్రగిరివర్గ రామదాసు అనె రామదాసుహంశను జన్మించిన భక్తుడు కంచీ

నగరం నుంచి శ్రీభద్రాద్రికి వచ్చి తనకు తనభార్యకు
 గల సకల ఆభరణములు ధనము శ్రీవారికి అర్పణ చేశి
 ఆయన తల్లి అయిన రంగమ్మ అనే మహా భాగ్యవతి అను
 మతం వెంబ్బడి ఆత్మకుటుబంత్రోకూడా హరిదాసులై స్త్రీలు
 సంష్కారజన కయింక్షయమున్నూ పురుషుడు భజెన మొద
 లయిన సేవాదులున్నూ జగిస్తుండగా శ్రీవారు నాసరుద్ద
 పులా వారి నవాబుగిరిలో చందూలాల్ అనే భగవదంశ
 సంభూతుడ్కి స్వప్నమంద్రి దశనం కృపచేశి వరదరామ
 దాసు రామదాసుగారి హంశ్య అనిన్ని హసనాబాదు పర
 గణా శ్రీవారి మొహరుతోటి వరదరామదాసు దస్కతు
 తోటి అమలు జరిగించ్చ వలసిందనిన్ని అదివరకు దుర్మా
 గులు ప్రపంచ్చ పరిపాలన చెసుటచాతను దేవ బ్రాహ్మణ
 వృత్తులు నిరాటంకంగా జరుగుటం లెనంద్రిన అవి విమ
 శేగా జరింగిచ్చవలసినదనిన్ని ఆజ్ఞయిచ్చినందున చందూ
 లాల్ అనే భగవదంశ సంభూతుడు అతి భక్తి యుక్తుడై
 భగవదాజ్ఞ ప్రకారం దేవబ్రాహ్మణుల అగ్రహారాలు
 వృత్తులు రుస్సులు నజలు మొదలైనవి గా అమాని
 గ్రామాదులు శిశి సరబస్తాలు ౧౦ సాయరున్నూ శివాయ
 సాపతులతోకూడ ౭౦ డెబ్బయివక్కవెయ్యి చలామణీ
 రూపాయలు హసనాబాదా పరగణా రకం యెరుపరిశి
 అందుగా ౩౨ వెలు సర్కారుకు నగదు చెల్లించెలాగు
 నున్నూ ౧౦౦ జనం శిబ్బందితోపు శ్రీవారి సంన్నిధిలో

తయినాతీ వుండేలాగునున్నూ వారికి ౮౦౦౦ వేల రూపా
యిలు ప్రతిసంవత్సరం జీతాలు యిచ్చేలాగునను, ౧౮౫౦౦
శ్రీవారికైంకర్యముక్రింద జరిగేటట్లును, ౧౨౫౦౦ సాదకు
శిబ్బంది దరబారు వ్రయం నిమిత్తంగాను నివళయగ చెశి
అమలు వరదరామదాసు పరం చెసినారు. గనుక భగవదను
గ్రహపాత్రుడైనా రాజా తూములక్ష్మీనరసింహ్వరామదా
సున్ను వరదరామదాసున్నూ శ్రీవారి ప్రేరణ వెంబ్బడి
హసనాబాదా పరగణాలో వుండే దేవ బ్రాహ్మణ వృత్తులు
అగ్రహారములు విమళింపి సర్వదుంబాలా బద్దగలండ్తులకు
యెరుపాటు చెశిన వివరం.

శ్రీ వారి అగ్రహారాలు

౧ శ్రీ భద్రాచలం ౧ మల్లూరు ౧ కొత్తగూడెం
౧ నృసింహ్వనగరం ౧ త్రిపుర పంట్ల పేడు

౧ స్తానాచార్యువారు

తిరుమలవెంకట రామానుజాచార్యుగారు వెంకట
తాతాచార్యుగారు రావిగూడెం ౧ నృసింహ్వభట్టరు అయ్య
చార్యుగారు దండెనము ౧ సర్వజ్ఞభట్టరు అయ్యచార్యు
గారు రెగుబిల్లి ౧ కందాళ బంగారు రామానుజాచార్యుగారు
కత్తిగూడెం ౧ అద్దంకి తిరుమల రంగాచార్యుగారు పినపల్లి
౧ ధర్మపురి తిరుమల రామానుజాచార్యులయ్యచార్యుగారు
గండ్లగోడ్డంశృంగల్లి ౧ తిరుమల వెదాంతాచార్యువారు

వివేండి ౧ భగవద్భాగవత కయింకర్యపరులు అయి
అమరవాది చెన్నకృష్ణమాచార్యులుగారు దేవరపల్లి ౧ గొట్టి
పుళ్ళ బుచ్చయ్యచార్యులుగారు సింగవరం ౧ శేషం
నరసింహచార్యులుగారు రామానుజాచార్యులుగారు రామానుజా
చార్యులుగారు సంగేరి ౧ కాంఠూరి వెంకట రామానుజా
చార్యులుగారు బొర్రవేముల ౧ శతగోపం నరసింహాచార్యులుగారు
కొత్తగూడెం ౧ మునుంబ నరసయ్యగారు దుమ్మగూడెం
కృష్ణవరం ౧ సామవేదం తిరువెంగళాచార్యులుగారు మల్లవరం
౧ అమరవాది రాగయ్యగారు లింగాపురం ౨౧ స్వామి
స్వాముల అగ్రహారాలు.

2. బ్రాహ్మణుల అగ్రహారాలు

౧ అమరావతి అమరేశ్వరస్వామివారికి దత్తైలబోర్న
౧ దుర్భా జగ్గయ్య జోళ్ళిచేతులమేడి కేశవపురం ౧వరముల
సుబ్బయ్యగారు గోగుబాక కృష్ణసాగరము ౧ అంత్రివేడి
జోగయ్యగారు సీతమ్మపేట ౧ దేవరకొండ వీరయ్యగారు
మడివేరు వీణె నృశింహస్వా దీక్షితులుగారు రామయ్యగారు
కొలనుగూడెం ౧ మావిలేటి వెంకటనర్సు మల్లాది సోమన్న
అంత్రివేడి జోగయ్యగారు నడికుడి ౧ కానూరు లక్ష్మయ్య
ముత్తన్నగారు గంగోలు ౧ మావిలేటి యజ్ఞన్నగారు
చింతలగూడెం ౧ భీమవరపు రామయ్య సుబ్బయ్యగార్లు
సీతారామపురం జగన్నాథపురం ౧ దేవరం పాపయ్యగారు
బండారుగూడెం ౧ అనిపెద్ది రామయ్యగారు పట్టవర్ధనం

సూరయ్యగార్లు పెగళపల్లి తిరుమలాపురం గ కొచ్చెను
పద్మనాభయోగీశ్వరునిగారు గుళ్ళశింగారం.

3. అవధానపరులు

గ అవధానుల జగ్గయ్య అన్నవరం బ్రహ్మచారి
మర్రిగూడెం గ అల్లం కాళహస్త్రి బ్రాహ్మణపల్లె గ చిలు
కూరు శైవయ్య కేశవులు జెములగూడెం కాముని గూడెం
తీర్థాల వెంకట్రామన్న మద్దులగూడెం గ కొండుభట్ల వెం
కటశాస్త్రిలు తోగుగూడెం గ శ్రీవారి వకీలు గౌరవరపు
నారాయణదాసుకున్నూ నారాయణరావుపేట అగ్రహారం
నెల గకి 30 ముప్పది రూపాయలు పట్టివధానం వెంకట
శాస్త్రిలు అన్నవరం గ మాగంటి సుబ్బయ్య రంగారపురం
నరుసన్నపాలెం అగ్రహారంలు ౨ గరిమెళ్ళ బాలయ్య
మూతెయ్య కుమ్మరగూడెం చెవుడుభట్ల గురవయ్య పాముళ్ల
పల్లి చక్రవర్తుల రామానుజాచార్యగారు ఉప్పుపాక గ
కేశవపట్టం మల్లాది శైవాచలం సోమయాజి శాయన్న కొయ్య
గుట్ట ముగ్గు జోగయ్య రామచంద్రుడు మల సోమన్న
మద్దులపల్లి.

4. దేశపాండిత్య గ్రామాలు

భీమవరం సూరవరం గుండాం శెట్టిజేరుపల్లె రఖి
ఖ గ౨||ం వరి జొన్నమాన్యాలు రు గంంకి ౨||ం రుస్తువున్నది
శ్రీవారి కైంకర్యాధానం హసనాబాదా పరగణా ౫౫

గ్రామాదులలో పుట్టి యిర్సలు బహుకాలంనుంచి మా
 మూలు జరుగుతూవున్న దేవబ్రాహ్మణులకు హసనాబాదా
 పరగణాలో వుండుకున్న యీనాములకు స్న ౧౨౮౧ పసలీ
 లో దరియాపుచ్చెళి శ్రీవారి మొహరుతోటి స్నదులు యిచ్చి
 వున్న ప్రకారం వరిజొన్న పొలాల య ఖం ౧౦౦ ఖండీలు
 శ్రీవారి కైంకర్యార్థం సాయరులోను రుస్తులు రు ౧౬౦8-
 అణా చొ॥ అడ్డాదికి మామూలు రు ౧౦౦ - రు ౧౦౦కి
 ౫ చొబీనా మామూలు జరుగుతూ వున్నది. బెవారసు అగ్ర
 హారాలు మాన్యాలు శ్రీవారికి చెందవలసివి. శ్రీవారి
 కైంకర్యం నిమిత్తం జగ్గె మాన్యాలు ఖ ౦||౦ శ్రీ భద్రా
 చలం తా॥ ౦||౦ రాయినీపేట ౦||౦ చోడవరం ఖం ౧౮౨౫
 శీతారామనగరం ఖం ౫౦ బూరగమ్మలపాడు ఖం ౦||౦
 శీతారామనగరం ఖం ౦||౦ వెలేరు ఖ ౦౮౨|| దంతైలబోర
 ఖ॥ ౦||౦ పాలవంచతా॥ వరి ఆబి ఖం ౫ పెదనెల్లిపాకతా॥
 ఖం ౨||౦ ఆబివరి ౨||౦ తాబీ వరి ౨||౦ తా॥ రామాంజ
 వరం ఖం ౨ వరి య ఖం ఆబితాబి ౦||౦ జొన్నమాన్యం
 ౧ తా॥ మల్లూరు ఖ ౦||౦ రాజుపేట ౦||౦ తొండిపాక
 అమరవరం ౦||౦ తొండిపాక జొన్నపాలం కాజివారిది
 మోతే ౧ కాశ్యాం ద్విజానాం సహస్రం భోజయిత్వాతు
 యత్ఫలం । తత్ఫలం భద్రశిఖరే ద్విజస్యైకస్యభోజనాత్॥
 చెన్నపట్నం కాపురస్తుడయ్య నాగెండ్ల శేషాచలం అనె
 పరమభక్తుడి ధర్మం సన్నిధిలో అభివృద్ధి సదా అగుగాక॥

శ్రీ లక్ష్మణ స్తోత్రం

శ్రీ వారి వ్రతసములు ఆరగింపులు మొదలయినవి యీ క్రింది ప్రకారం భక్తియుక్తంగా పూర్వకమంగా భగవదాజ్ఞ వెంబడి జరిగించునయినది.

౧ ప్రబోధశాసన ౨ దంతధావనశాసన ౩ తిరుమంజనశాసన ౪ కృతకర్మఫలోత్సవశాసన ౫ శాలీలామహోత్సవశాసన ౬ జగత్స్వరూపోత్సవశాసన ౭ ప్రకాశవ్రతసనశాసన ౮ ప్రభుత్వశాసన ౯ మహారాజశాసన ౧౦ పర్యంకశాసన-యివి నిరంతర వ్రతసములు.

చాళిభోగమునకు దశవిధముల ఆరగింపులు

౧ ఘృతపాంగలి ౨ మేకరపాంగలి ౩ పాంగలి ౪ పులిహార ౫ దధ్యోదనం ౬ ఖజ్జికాయలు ౭ తిరునసం ౮ దోశలు ౯ తేనెతొలలు ౧౦ ఎర్రతైరుప్రసాదం ౧౧ పూర్ణ తళిహకుప్రసాదం ౧౨ ౦౮౩ దధిఘృతసూప సమ్భూతంగా నున్న చుట్టుకోవెలలకు అనేమిషచాత అచకజీవనాథకం రోజు ౧౩ ౧౪ ౧౫ ౧౬ బియ్యం పాళ్లు ౧౭ కి నలుభైయింటికి రామసత్రములో బ్రాహ్మణ భోజనం నిమిత్తం ౧౮ ౧౯ ౨౦ బియ్యం దానికి దగిన రసవగాలు నిరంతరం జరుగుతూ వుండే నిర్ణయం హరిదాసులకు అక్షయ పాత్రలకు శ్రేణి తొమ్మిది శేల బియ్యం.

౧. నిరంతర మాసోత్సవములు

౧ పౌర్ణమి గిరిప్రదక్షిణోత్సవం ౨ శుక్రవారం బంతు

లాట వుత్సవం 3 పునర్వసుమంటప వుత్సవం ౪ యేకాదశి
సూర్పమంటపంలోకి తిరువీధి వేంచేపు ౫ అమావాశ్య
కోవెల వుత్సవం ౬ సంక్రమణములు. క్రమంగా సంవత్స
రోత్సవములున్నూ.

౧ చెయిత్రమాసంలో తిరు కల్యాణమహోత్సవం
బ్రాహ్మణ భోజనం సదానతులు ౨ వైశాఖమాసంలో
నృశింహస్వామి కల్యాణోత్సవము శ్రీవారి పాణ్డమిరోజు
పురప్రదక్షిణంగా వేంచేపు 3 జ్యేష్ఠమాసములో జ్యేష్ఠాభి
షేక ఉత్సవము ౪ ఆషాఢశు ౧౫ లు పురప్రదక్షిణంగా
రామదాసు మండపం రంగమంటపం మీదుగాను ౬ శ్రావణ
మాసములో గోకులాష్టమి వుట్ల పండుగ అమ్మవార్ల వారి
నోముల శుక్రవారంకు ౧౦౦౦ రవికెలు ౭ ఆశ్వయుజ
మాసంలో దసరావుత్సవము ౮ కాక్రీకమాసంలో దీపోత్స
వం పదిరోజులు జగన్మోహనావతారం పురప్రదక్షిణ ౯ మార్గ
శిర పుష్యమాసములు ధనుర్మాసం అధ్యయన వుత్సవములు
౧౧ మాఖమాసం సహస్ర ఘటాభిషేక వుత్సవం ౧౨ ఫాల్గుణ
మాసంలో ఊలోత్సవం సంవత్సరానికి పెండ్లికుమారుణ్ణి
శాయటం యీ ప్రకారం ఉత్సవములు యథావిధిగా జరిగించ
వలసినది.

అశ్వారావుపారు రు ౫౦౦ దేశపాండ్యాలు రు ౧౫౦
శుజారు చంద్రులాలగారు రు ౨౦౦ వుజాగరు చంద్రుగారు
౩౦౦ రాజేశ్వరరావుగారు ౨౫౦ జరిగించే మరియాదవున్నది

హరిదాసులు డబ్బీలమూలంగా అజ్ఞించి తెచ్చి సమక్షించుట కలదు. ఇంకా భగవదానుగ్రహంగలవారు సమర్పించడం గలదు. యిది అంతా చయిత్రమాసంలో అన్నదానం సదావర్తి వినియోగం శాయవలసినది. వుత్సవములో శ్రీహరి సన్నిధిని వచ్చే పాదకానుకలు ఆవరణములో యేమి వచ్చినా అర్చకులు నలుభైపాళ్ళువారిదిగాని స్వామి కైంకర్యంలోకి తేవలసిన పనిలేదు. శ్రీవారి సన్నిధిలో యావద్వ్యవహారములకు అచక్షుల హరిదాసుల స్వతంత్రంగాని దేశముఖ దేశపాండ్యాలకు యెంతమాత్రం స్వతంత్రంలేదు. శేవకు కైంకర్యమునకు అందరు స్వతంత్రులుగాన తెలిసేది. ఖజానా కాపాడేటి దేవస్తలముకు నాలుగు భాగములా పహారాలు వుండవలసినది. సన్నిధి అయిదుగురు వెండిబెత్తాలవారుండెడి. నవారి బయలుతెరిసినప్పుడు యెక్కడెక్కడ పహారాలు వుంచవలసినది. సదా జాగ్రతగా వుండవలసిన స్తతంగనకు యెమరశి వుండకూడదు. భద్రగిరి వరదరామదాసుకు తూము లక్ష్మీనరసింహ వరదరామదాసుగారి నాటి మామూలు వెంబడి స్వామి ఆజ్ఞ వెంబడి స్తలానికి కయింకర్యపుద్ధారకులు అయినందున అర్చకభాగమున్నూ పెద్ద అర్చకత్వము కృప చేశినారు. వీరి పరంపరదాససంతతి జర్గగలదు. శ్రీవారి దివ్యాభరణములు దివ్యాలంకారాలు భవ్యాలంకారం నవ్యాలంకారంకుగాని నియమించి వున్నవి గనక యిందులో ద్రవ్యం హరించినవారు వంశనాశనం కాగలరు. యీ శాసనంలో

వ్రాశివున్న ప్రకారము దేవబ్రాహ్మణ వృత్తులున్నా
పుత్సవాదులున్నా శ్రద్ధగా జరిగించినవారికి

అపత్యం ద్రవిణం దారాహార హర్ష్య హయా గజాః ।

సుఖాని స్వగణమోక్షాచ నమారే రామభక్తతః॥

శ్రీవారి సంన్నిధిలోవుండే గుర్రాలు ౫ యేనుగులు ౨ దర్శన
ధేనువ ౧ సత్రపుయడ్లు ౨ పుష్పాలతోటలు ౫ కలపూ.
యీ స్త్రలతో నివసయంగ్గా ఉండే పరిచారకజనం —

౧ నవబ్రతుఖానా, ౧ జయరాంభేరి, ౧ తామపహ
౧ అలుగోజాలు ౧ ఢంకా ౧ నగారా ౪ హరిదాసులు,
౫ గుమాస్తాలు ౧ హైదరాబాదు వకీలు ౬ హధ్యాపకులు
౬ తీర్తస్వయంపాకులు ౨ తిరుపణియారములు చేశేవారు
౧ పిండి రుబ్బేవారు ౪ సీతారామసత్రములో వంటబ్రా
హ్మణులు సీతబ్రాహ్మణులు ౧౫ తోమాలలుకట్టే చాతానులు
౧ కుంభార్తికట్టే చాతాని ౧౬ కుండుతాలవారు ౧౦ బిల్లల
వారు ౨ తెలగబంబ్రోతులు ౪ వెలంవారు ౩ కొత్వాళ్లు
౪ ఘడియార్చీలు ౧ పాలుకాచేవారు ౨ చోపుదాన్లు
౨ సమూహనపరులు ౫ కీతనలుపాడేవారు ౨ చవురిలు
వేశేవారు ౨ సుతాలు ౨ వడ్లవాండ్లు ౪ యేనుగులమావం
తులు ౧౦ కమాటీలు గుఱ్ఱాలసఫయి ౯ వంటసార్వానుకో
ట్యాలు ౩ భోగంమేళం ౪ వోడకారీలు ౮ భోయాలు
౧ తిరుచునాలు పట్టేవాడు ౧ కనాబిలు ౨ మరణలాలు

౪ గలందాజులు ౨ ఫరాషులు ౨ తప్పేలాలుతోమె ౨ సత్రపు
దాసీలు ౨ టప్పాజనానులు ౪ మహల్సీలు. గల్లా జేతాల
వారికి సాలు ౧కి ౧౨౦ ఖండ్డీలు ౬౦౦ నగదు రూపాయిలు
యీ మట్టుకు సన్నిధి అచటకుల భాగాలు ౪౦.

శ్రీమదఖిలాండకోటిబ్రహ్మాండనాయకులయిన శ్రీ
భద్రాచల సీతారామచంద్ర మహాప్రభునారి ఆజ్ఞాధారు
లయిన రాజా తూము లక్ష్మీనృసింహ్వరామదాసు నిరాచ్ఛే
దంగా దేవబ్రాంహ్మణ వృత్తులు పునరోద్ధారం చేసి రామ
లక్ష్మణులు అచే స్తంభములమీద శాసనములుగా వ్రాయించిరి.
సర్వజనులు ధర్మం యందు దృష్టివుంచి తెలుసుకొన
వలసినది యీ ధర్మం జరిగించినవారు.

శతపూర్వేషాం శతాపరేషాం పురుషాణా మనంత
కల్పకోటి విష్ణులోక ప్రాప్తిన్నీ శాశ్వతయశస్సున్నూ పొంద
గలరు. బందగాని అలివారి అలి దరబారు క్షేమంకోరె
ముసలుమానులు యందుకు విరోధం శాయబోరు హిందూ
కులస్తులు దేవబ్రాంహ్మణుల యందున అతిశయభక్తి జర్పి
వంశాభివృద్ధిని పొందగలరు. హసనాబాదా పరాగణాలో
వుంన్న దేవబ్రాంహ్మణ అగ్రహారములు యీనాములు
అంచనా చూపించినవారు. కంచరగాడిద కడ్చున పుట్టగల
రని ప్రమాణం పూర్వపుశాసన స్తంభం మీద వున్నది.

గోవులకును బ్రాంహ్మణులకు దేవతలకు - నెల్లప్రాద్దు

తెంపున కీడుగావించు పాపమానస మేవిధమున బుట్టకుం
డయే వాంఛించును.

యెఘామిపాస్సతత ముజ్వల ధర్మచింత్రాః.

మద్వంశజాః పరమపాపతి వంశజావా

మధర్మమేవ సతం పరిపాలయంతి

తత్పాదుకద్వయ మహం శిరసా వహామి॥


గిరిప్రదక్షిణ ఫలం — భూప్రదక్షిణత్రయ ఫలం

పురప్రదక్షిణ ఫలం — జగత్త్రయ ప్రదక్షిణ ఫలం

హరిప్రదక్షిణ ఫలం — అమితం.

శ్రీ శ్రీ శ్రీ

ఈ కాసనమున రామదాసుగారు వ్రాయించిన కాసనస్తంభముల
కాలము శా.శ. 1574 (క్రీ.శ. 1652) అని యున్నది. రామదాసు తానీషాల
కాలము 1652-1687 అని కొందరు భావించిరి. కాని కృష్ణాజిల్లా చరిత్రకారు
జేమి, యితరులేమి, తానీషా 1669 లో రాజ్యమునకు వచ్చినట్లు తెలిపి
యున్నారు. తానీషాయే రామదాసుగారి కీ ప్రాంతాధికార మిచ్చినట్లునూ
రూఢిపరచిరి. కనుక రామదాసుగారి కాలము 1670-1687 అనియే నిర
పరిచితిని.




రామదాసు ముద్రిక

శ్రీ భక్త రాజా వరదరామదాసుగారి

చేవాలు గల హుకుం

శ్రీమదఖిలాండకోటి బ్రహ్మాండనా
యకులయి శ్రీ భద్రాచల సీతారామ
చంద్ర మహాప్రభువారి ఆజ్ఞాధారకులయిన
మహారాజశ్రీ రాజా తూము నరసింహ్య రామదాసుగారి
దాసానుదాసుడు భద్రగిరి వరదరామదాసు శ్రీ మహా
ప్రభువారి సన్నిధిలో పెద్ద అచకకులయి శ్రీమాన్
అమరనాది చన్నకృష్ణమాచార్యులుగారికి వ్రాయించిన
హుకుం.



౧ ప్రబోధశేవకు లోగా బీగముద్రలు తియ్యగానే
పెద్ద అచకకుడు సర్కారు తరపు దారోగా హరిదాసులు
వంతు అచకకుడు వీరు యేకాంత గృహములోకి వెళ్లి
శ్రీ మహాప్రభువారి విధవం సేవించి శ్రీ పాదముల యందు
వుండే హలకులిశాదిరేఖలు వుండే చూచుకోవలసినది. అయిద
వారు రాజస్తానం గన్కు యుక్తమయినవారికి శలవు ప్రకా
రము సేవ లభింపు చేశేది.

౧ ప్రబోధశేవ యథావిధిగా జరుగుతూ వున్నది

సరికదా సేవవేళ్లకు ఛత్రచామరములు శిథముగా వుండవలసినది. యేనుగ పెద్దగుఱ్ఱము కోవెలదగ్గర ఉండవలసినది. ఢంకా నిమిత్తం లేదు. ప్రబోధసేనలో వకపల్లెములో నువ్వైన కాటుకకాయ అద్దము యివి పుగచ్చి సన్నిధిలో వుంచువలసినది.

౧ బాలభోగము యథావిధిగ జరుగుతూమున్నది. సరే ప్రభువారి యెర్రతైరుప్రసాదము ఘృతపొంగలి మర్కర పొంగలీ అరసోల-సోల తిరువసందోశెలు యివి ఆరగింఘ కావలసినది. దోశెలమీద వెన్నపుంచి వెండిపల్లెంతోటి ఆరగింఘ కావలసినది.

౧ మున్నుపుంన్న గింన్నెలలో పెద్దగింన్నెగా విచారించి మర్కర పొంగలి వుంచువలసినది.

౨ పెద్దగిన్నెలు రెంట్టిలో యెర్రతైరుప్రసాదము ఘృత పొంగలి వుంచవలసినది.

౧ నరశింగరావుగారు చేయించువలసిన వెండిగిన్నె చేయించిరా సరే లేదా రు ౮౦ యనబైరూపాయలకు వక గింన్నె జరూరుగా చేయించి తిరువీసము వుంచేచ్చిది.

౧ సత్రములో వుండ్డే వెండిపల్లెం తెప్పించి దోశెలు వుంచేచ్చిది.

౪ యీ ప్రకారము జరిగించేచ్చిది.

౧ నాయకతళిహ తదియ్యారాధన యథావిధి జర్గించవలసినది.

౧ ప్రకాశోత్పన్నమువగుండు యేకాంతమున్న అమృతాను శేవచేసేకాలము గనుక బాదామిఫలముల పప్పు ఖండా మర్కర తు 3 ఆరగింపబు చాయవలసినది. బంగారు గిన్నెల తోటి చామరకైంకర్యము నిశ్శబ్దముగా జరిగించువలసినది వంతు అర్చకుండు పారిదాసు పెద్ద అచక్షుడు దారుగా వుండి న్నానాచార్యుల--ఆధికారి యింక్కా వకరు యవరయినా శేవించుతగును.

౧ ప్రభుత్వశేవ యథావిధిగ జరగటములో నెండి కలం దాను బంగారు కలం సిరాబుడ్డి సనేరి కాగిడం బంగారు మొహరు చక్కను యివి పంన్నిధిలో పీట వుంచవలసినది. ఇది నిరంతరం మరియూదా.

౧ యేనుగలు గుర్రాలు రా బనిలేదు కానీ - యేనుగు గుర్రము సాయంత్రమందు శేవాకాలము యథావిధిగా మర్యాదవెంబడిని శేవలు జరిగించువలసినది.

౧ యేకాంతశేవలు కట్టునెంబడిని శేవచేసి భయం కలిగి బయటికివచ్చి వంతు అచక్షుని తాళం వకటి సత్ర మర్చకుని మరుతాళం వకటి బీగముద్రలు నెళి సర్కారు తాళం పెద్ద అర్చకునివద్దనయినా దారుగావద్దనయినా వుం చేచ్చెడి. పుదయాత్సూర్యమే యథావిధిగా నెల్లి హాజరువుండి యథావిధిగా జరిగించేది.

౧ శుక్రవారము యేకాదశులు అమావాస్యలు వౌర్ణవ

ములు మొదలయి కోవెల వుత్సవములకు పది వీలాయలు వేయించి మూడు ప్రదక్షిణములు వకప్రదక్షిణం హరి దాసులు నృత్యం - వకప్రదక్షిణం భోగముచాండ్ల నృత్యం వక ప్రదక్షిణం సకల విభవములతోటి హెచ్చరికలతోటి మందిరము ప్రవేశించువలసినది.

౧ పునర్వసు వుత్సవము యథావిధిగా జరిగించవలసినది.

౧ తిరునక్షత్రములు మొదలయినవి యథావిధిగా జరిగించవలెను.

౧ అధ్యయనోత్సవములకు గోవిందరాజుల కోవెల దగ్గర కొటా వేయించేది. పునర్వసు మంటపముదగ్గర కొటా వేయించేది. కోవెలలో కొఠా వేయించేది. చుట్టూ మోకాటి యెస్తుగోడ పెట్టించి ద్వాదశి మంటపం మీదినుంచి జన పడకుండా కటకటా కట్టించేది. విస్తారము పందిరి వేయించి మధ్య శింహస్థం వేయించి గాలుగు స్తంభాలు కట్టి శృంగారం చేస్తే ముక్కోటి యేకాదశినాడు వుదయాత్సర్వం అక్కడికి వేంచేలి బాలభోగము వేళ్ళకు తిరిగి కోవెలలో ప్రవేశించేటట్టు మర్యాదచేశేది. నిరంతరం వుదయకాల వుత్సవము పదిరోజులు పునర్వసు మంటపములోనే రాత్రి వుత్సవము పదిరోజులు గోవిందరాజుల కోవెలలో కాగా నిర్ణయించేది. రేపుమాపు వుత్సవములుగాక కోవెలశేవలు వేరే జాగ్రత చేశేది. యిది వక కటాదిట్టము.

౧ దశహారా వృత్సవములు యథావిధాగా మామూలు ప్రకారము.

౧ తిరుకల్యాణ వృత్సవము చోలావృత్సవము సహస్ర ఘటాభిషేకము యథావిధిగ జరుగగలందులకు సహస్ర ఘటాభిషేకమునకు గావలసిన యాగద్వైవ్యము తప్పిలు వ్రాయించి పుంచేచ్చిది.

౧ అధ్యయనోత్సవములలో వచ్చిన యావజ్జనానికి సత్రములో అన్నాదానములు, భోజనము పెట్టిచ్చేది. సన్నిధిలో నైదేశికులలో పదిమాస్కాలు యక్కువచేశేది. తలిహమామూలు ప్రకారము ఏమి విశేషము వుండేదో ఆ ప్రకారము జాగ్రతచేశేది. నాయక తలిహ యిద్దున్నిరస (౧౦౦ శేర్లు) ఆ దినములలోకూడా చేశేది.

౧ తెల్లవస్త్రములు కనుమాసినవి ధరియింపవద్దు. స్వామివారికి కట్టినబట్టలు తిరిగి స్వామివారికి ధరియించవద్దు. జాగ్రత్త.

౧౬ పదహారు నెంబలలో వ్రాయించిన పద్ధతులు పూరాగా ఆకలింపులోకి తెచ్చుకొని యేయే కాలములో జగ్గే కైంకర్యములు యెడల లోపం రాకుండా జగ్గింస్తువుండ్ల వలసినది.

ఖరనామ సంవత్సర కార్తీక శు ౯ ఆదివారం.

(ద)॥ భద్రగిరి వరద రామదాసు - అని వున్నది.

కొన్ని ముఖ్య తేదీలు:

1626 - అశ్వారావువారు పాలవంచ హసనాబాదు పరగణా
లకు మనసబు పొందుట.

1669 - గోలుకొండ నవాబు అబ్దుల్లా మరణింప తానీషా
నవాబగుట.

1670 - రామదాసు(గోపన్న) పరగణాఅధికారిగా వచ్చుట.

1674 - రామదాసు ఆలయనిర్మాణముచేసి జైలుకు వెళ్లుట.

1686 - జైలునుంచి రామదాసు విడుదల అగుట.

1687 - తానీషా ఔరంగజేబుచే పట్టుబడుట.

1724 - నిజాములు ముల్క్ మొదటి నైజాముగా హైదరా
బాదు వచ్చుట.

1748 - నిజాములు ముల్క్ మరణించుట, నాసరుజంగు
రాజగుట.

1750 - నాసరుజంగు మరణించుట, ముజఫ్ఫరుజంగు రా
జగుట.

1751 - ముజఫ్ఫరుజంగు మరణించుట, సలాబతుజంగు రా
జగుట.

1763 - నిజామలీ రెండవ నైజాముగా సుఫ్ఫరుడగుట.

- 1766 - ఇంగ్లీషు కంపెనీవారు ఉత్తర సర్కారులను కవులకు
తీసికొనుట.
- 1769 - ధంసాపాలన, దురాక్రమణలు.
- 1769 - భద్రాచలం ఉత్సవ మూర్తులు పోలవరం వలస
వేంచేయుట
- 1775 - పోలవరం వలసనుంచి తిరిగి భద్రాచలం వేంచేయుట
- 1776 - మరల కమలాపురం (బస్తరులో) వలస వేంచేయుట
- 1782 - ధంసా మరణించుట.
- 1785 - శ్రీ స్వామివారిని తిరిగి భద్రాచలమున అశ్వా
రావులు ప్రతిష్ఠించుట.
- 1789 - నిజామలీ (2వనవాబు) దేవాలయ భృతి రు 40,000
నలభై వేలుగా నిర్ణయించుట.
- 1803 - నిజామలీ మరణించి సికిందరుజా: రాజగుట.
- 1829 - సికిందరుజా: మరణించి నాసరుద్దవులా రాజగుట.
- 1831 - తూము లక్ష్మీ సరసింహదాసు చందూలాలమంత్రి
వద్దనుంచి అధికారమును పొందుట.
- 1790 తూము సరసింహదాసుగారి జననం.
- 1822 ,, దక్షిణయాత్ర చేయుచు
త్యాగరాజుగారిని కలుసుకొని భద్రాచల
మున కాహ్వానించుట.
- 1832 - శాసన స్తంభముల ప్రతిష్ఠ - సందన కరువు.

- 1833 - వరద రామదాసు నృసింహదాసు ఆదిగాగల
భక్తుల నైకుంత యాత్ర. (గోదావరీ ప్రవేశం)
- 1835 - రాజా చంపాలాలు శ్రీ స్వామివారికి సనదు
నొసంగుట.
- 1855 - ప్రభుత్వమువారు విచారించి దేవాలయ భృతిని
స్థిరపరచుట.
- 1859 - శ్రీ అశ్వారావు గారికి పాలవంచను కవులుగా
నొసగుట.
- 1860 - ఇంగ్లీషువారికి ఉత్తర సర్కారులను నైజాం యిచ్చి
వేయుట.
- 1870 - దేవాలయకార్య నిర్వహణమును నైజాం ప్రభుత్వం
స్వీకరించుట.
- 1874 - మధ్యపరగణాల నుంచి భద్రాచలమును వేరుచేసి
మదరాసులో కలుపుట.
- 1908 - పోలీసు బందోబస్తు గోదావరి జిల్లావారు నిర్వ
హించుట, ఆలయ నిర్వహణమాత్రం నైజాము
వారు చేయుట.
- 1918 - నైజాం సుబేదారు దేవాలయభృతి విచారణచేసి
స్థిరపరచుట.
- 1953 - ఆంధ్రరాష్ట్రావతరణము.
- 1956 - ఆంధ్ర ప్రదేశ్ వతరణము.

